



# IL-QORTI TAL-APPELL KRIMINALI

*Onor. Imħallef Dr. Aaron M. Bugeja M.A. (Law), LL.D. (melit)*

---

**Illum it-3 ta' Marzu 2020**

Appell numru 227 tal-2019

**Il-Pulizija**

**vs**

**Marius CAMILLERI**

Il-Qorti:

1. Dan huwa appell minn sentenza mogħtija mill-Qorti tal-Magistrati (Malta) nhar il-11 ta' Lulju 2019 fil-konfront ta' Marius CAMILLERI, karta tal-identità bin-numru 758060M fejn gie mixli talli:

Nhar it-30 ta' Novembru 2017 għall-ħabta ta' 12:45p.m. u fil-jiem, ġimghat, xhur u snin ta' qabel ġewwa Triq Manuel Dimech, Qormi u bnadi ohra f'dawn il-Gzejjer, b'diversi atti, li jiksru l-istess disposizzjoni tal-liġi, magħmulin minnu ukoll jekk fi żminijiet differenti u li ġew magħmula b'riżoluzzjoni waħda kif dedott fl-Artiklu 18 tal-Liġijiet ta' Malta:

1. Talli fl-istess data, hin, lok u ċirkostanzi sabiex jikseb xi vantaġġ jew benefiċċju għalih innifsu jew għal haddiehor, f'xi dokument maħsub għal xi awtorità pubblika li tikkonsisti f'licenzja ta' ċirkolazzjoni vettura bil-mutur tal-għamla Astra bin-numru tar-registrazzjoni ABQ 567, xjentement għamel dikjarazzjoni falza, jew ta tagħrif falz billi esebixxa licenzja ta' ċirkolazzjoni ta' vettura bil-mutur tal-għamla KYMCO Agility 125 bin-numru ta' registrazzjoni CCE 474 u dan bi ksur tal-Artikolu 188 tal-Kapitolu 9 tal-Liġijiet ta' Malta;
2. U aktar talli fl-istess data, hin, lok u ċirkostanzi saq vettura bil-mutur tal-għamla Astra bin-numru ta' registrazzjoni ABQ 567 b'nuqqas ta' kont, bi traskuraġni, jew b'mod perikoluż, u dan ai terminu tal-artikolu 15 (1) (a) tal-Kapitolu 65 tal-liġijiet ta' Malta.
3. U aktar talli fl-istess data, hin, lok u ċirkostanzi saq vettura bil-mutur tal-għamla KYMCO Agility 125 bin-numru ta' registrazzjoni CCE 474 mingħajr licenzja tas-sewqan, u dan ai terminu tal-artikolu 15 (1) (a) tal-Kapitolu 65 tal-liġijiet ta' Malta.
4. U aktar talli fl-istess lok, hin u ċirkostanzi saq vettura ta' għamla Astra bin-numru ta' registrazzjoni ABQ 567 mingħajr ma kienet licenzjata kurrenti mill-Awtorità tat-Trasport ta' Malta u dan bi ksur tal-Artikolu 15(1) tal-Kapitolu 65 tal-Liġijiet ta' Malta.
5. U aktar talli fl-istess data, hin, lok u ċirkostanzi uża vettura bil-mutur tal-għamla KYMCO Agility 12 bin-numru ta' registrazzjoni CCE 474 fit-toroq meta għall-użu tal-vettura minnu, ma kienx hemm fis-seħh polza ta' assigurazzjoni dwar ir-riskji ta' terzi persuni, bi ksur tal-artikolu 3(1) (a) tal-Kapitolu 104, tal-Liġijiet ta' Malta.
6. U aktar talli fl-istess data, hin, lok u ċirkostanzi saq jew ippermetta li tithalla vettura ta' għamla Astra bin-numru tar-registrazzjoni ABQ 567 fit-triq, kemm jekk ipparkjata kemm jekk qed tintuża, mingħajr licenzja għaċ-ċirkolazzjoni valida, jew permess għaċ-ċirkolazzjoni validu jew diska ta' licenzja temporanja valida, skont ma jkun applikabbli, mahruġa mill-Awtorità sakemm il-vettura bil-mutur ma tkunx eżenti taht id-disposizzjonijiet tal-Att, u dan bi ksur ta' regolament 13(2) tal-Legislazzjoni Sussidjarja 368.02 tal-Liġijiet ta' Malta.
7. U aktar talli fl-istess data, hin, lok u ċirkostanzi saq vettura ta' għamla Astra bin-numru tar-registrazzjoni ABQ 567 u eċċeda l-limitu ta'

velocità, dan bi ksur tal-Artikolu 127 tal-Legislazzjoni Sussidjarja 65.11 tal-Liġijiet ta' Malta.

8. U aktar talli fl-istess data, hin, lok u ċirkostanzi għal xi raġuni xi waħda mill-partikolaritajiet jew xi tagħrif ieħor li jkun jinsab f' dokument tal-identità cioè indirizz tar-residenza ma jkunx jew ma jibqax aktar korrett, naqas li jagħti dak it-tagħrif kollu li jkun meħtieġ u dan bi ksur ta' Artikolu 19 (1) ta' Kapitolu 258 tal-Liġijiet ta' Malta.
9. U aktar talli fl-istess data, hin, lok u ċirkostanzi wara li kien avżat kemm bil-fomm jew b'avviż miktub mill-pulizija sabiex jattendi f' għassa tal-pulizija, naqas jattendi f' għassa sabiex jagħti dak it-tagħrif u/jew iġib miegħu dawn id-dokumenti li l-Pulizija kienu jinħtieġu fuq xi investigazzjoni u dan bi ksur ta' Artikolu 355AD (3), (4) u (5) tal-Kapitolu 9 tal-Liġijiet ta' Malta.
10. U aktar talli fl-istess data, hin, lok u ċirkostanzi b'nuqqas ta' hsieb jew bi traskuraġni jew b'nuqqas ta' hila fl-arti jew professjoni tiegħu, jew b'nuqqas ta' tharis ta' regolamenti, ikkaġuna hruq jew għamel hsara jew għarraq xi haġa għad-dannu ta' Alan Brincat Memmery u dan bi ksur ta' Artikolu 328 (d) tal-Kapitolu 9 tal-Liġijiet ta' Malta;
11. U aktar talli fl-istess data, hin, lok u ċirkostanzi fi triq pubblika, wara li kien f'incident tat-traffiku, naqas li bhala sewwieq jieqaf u meta hekk kien mitlub minn xi ufficjal tal-pulizija, gwardjan lokali jew minn xi persuna oħra li jkollha raġun biżżejjed li titlob li jsir hekk, jagħti isem u l-indirizz tiegħu, kif ukoll isem u l-indirizz ta' sid il-vettura u d-dettalji tal-assiguratur tal-vettura kif ukoll il-marka u/jew in-numru ta' registrazzjoni tal-vettura u dan bi ksur ta' regolamenti 67(1) tal-Legislazzjoni Sussidjarja 65.11 tal-Liġijiet ta' Malta;
12. U aktar talli fl-istess data, hin, lok u ċirkostanzi fi triq pubblika kiser volontarjament il-bon ordni jew il-kwiet tal-pubbliku, u dan bi ksur tal-artikolu 338 (dd) tal-Kapitolu 9 tal-Liġijiet ta' Malta.
13. U aktar talli fl-istess data, hin, lok u ċirkostanzi kkommetta reat waqt li kien taħt ordni operattiv ta' sentenza mogħtija mill-Qorti ta' Malta, preseduta mill-Maġistrat Dr J Demicoli nhar it-18 ta' Mejju 2015 liema sentenza saret definittiva u ma tistax tiġi mibdula.

14. U aktar talli fl-istess data, hin, lok u ċirkostanzi kkommetta reat punibbli bi prigunerija waqt perjodi operattivi ta' sentenzi sospizi ta' prigunerija, liema sentenzi ngħataw mill-Maġistrati Dr C Galea LLD nhar it-3 ta' Marzu 2016, liema sentenza saret definittiva u mill-Maġistrat Dr I. Farrugia LLD nhar il-31 ta' Mejju 2016 u li saru definittivi u ma jstgħux jiġu mibdula.

15. U aktar talli fl-istess data, hin, lok u ċirkostanzi sar reċidiv wara li ġie kkundannat għal reat b' diversi sentenzi mogħtija mill-Qorti ta' Malta, diversament ippreseduti liema sentenzi saru definittivi u ma jstgħux jiġu mibdula u dan ai termini tal-artikolu 49 u 50 tal-Kapitolu 9 tal-Liġijiet ta' Malta.

Il-Qorti giet mitluba li f'każ ta' htija taħt it-tieni akkuża tapplika l-provvedimenti indikati f'Artikolu 15 (2) tal-Kapitolu 65 tal-Liġijiet ta' Malta u dana in vista tan-numru ta' sentenzi definittivi li ma jstgħux jiġu mibdula.

Il-Qorti giet mitluba li f'każ ta' htija barra milli tapplika l-piena skont il-liġi, tiskwalifika lill-ħati milli jkollu jew milli jikseb liċenzja ta' sewqan għal żmien li l-Qorti jidhrilha xieraq u dan skont l-artikolu 15 (3) tal-Kapitolu 65 tal-Liġijiet ta' Malta;

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, wara li rat l-imputazzjonijiet miġjuba kontra l-appellant, stqarret is-segwent:

Rat id-dokumenti eseblti durante s-smiġħ tal-każ.

Rat it-traskrizzjonijiet tax-xhieda kollha miġbura f' dan il-każ.

Rat il-verbal tal-11 ta' Ottubru 2018 fejn il-prosekuzzjoni kif ukoll l-imputat hekk kif assistit iddikjaraw li qed jeżentaw lil din il-Qorti milli terġa' tisma' x-xhieda prodotta u kif ukoll qablu li din il-kawża tista' tibqa' għas-sentenza bil-fakolta' li ssir trattazzjoni finali.

Rat l-atti kollha ta' dan il-każ.

### **Ikkunsidrat**

Din il-Qorti sejra tqies kull imputazzjoni mressqa kontra l-akkużat sabiex tevalwa jekk din irriżultatx pruvata ommeno.

### **L-ewwel imputazzjoni**

Permezz ta' l-ewwel imputazzjoni, l-imputat gie akkużat illi fit-30 ta' Novembru 2017 għal habta ta' 12:45 pm u fil-jiem, ġimġhat, xhur u snin ta' qabel ġewwa triq Manuel Dimech u bnadi ohra f' dawn il-ġzejjer, sabiex jikseb xi vantaġġ jew benefiċċju għalih innifsu jew għal haddiehor, f' xi dokument maħsub għal xi awtorita' pubblika li tikkonsisti fil-liċenzja ta' ċirkolazzjoni vettura bil-mutur tal-għamla Astra bin-numru registrazzjoni ABQ 567, xjentement għamel dikjarazzjoni falza jew ta tagħrif falz billi esebixxa liċenzja ta' ċirkolazzjoni ta' vettura bil-mutur tal-għamla KYMCO Agility 125 bin-numru ta' registrazzjoni CCE474 u dan bi ksur ta' l-artikolu 188 tal-Kap 9 tal-Liġijiet ta' Malta.

L-artikolu 188 tal-Kap 9 tal-Liġijiet ta' Malta jaqra:

*188.(1) Kull min, sabiex jikseb xi vantaġġ jew benefiċċju għalih innifsu jew għal haddiehor, f' xi dokument maħsub għal xi awtorità pubblika, xjentement jagħmel dikjarazzjoni jew stqarrija falza, jew jagħti tagħrif falz, jehel, meta jinsab hati, il-piena ta' priġunerija għal żmien ta' mhux iżjed minn sentejn jew multa: Iżda ebda haġa f'dan l-artikolu ma tolqot l-applikabbiltà ta' xi liġi ohra li tipprovdni għal piena oġhla.*

*(2) Meta d-dokument imsemmi fis-subartikolu (1) ma jkunx wieħed intiz għal xi awtorità pubblika, il-piena għandha tkun dikta' priġunerija li ma tkunx iżjed minn sena jew multa.*

Din il-Qorti hekk kif diversament ippreseduta fis-sentenza tagħha tat-13 ta' Ottubru, 2005 (Numru 274/2003) fl-ismijiet **Il-Pulizija (Supt. A. Mamo) Vs John Vella** indikat l-elementi rikjesti ai termini tal-artikolu 188 tal-Kap 9 tal-Liġijiet ta' Malta:

*"L-ewwel huwa dak li nsibu fl-artikolu 188 tal-Kap 9 tal-Liġijiet ta' Malta.*

*L-elementi ta' dan ir-reat huma:-*

- li persuna biex tikseb xi vantaġġ jew benefiċċju għaliha nnifisha jew haddiehor*
- bl-użu ta' dokument maħsub għal xi awtorita pubblika.*
- xjentament tagħmel (f'dan id-dokument) dikjarazzjoni jew stqarrija falza."*

Dan l-artikolu jikkontempla falsita ideoloġika li ġiet spjegata mill-Qorti tal-Appell Kriminali fl-ismijiet **Il-Pulizija vs Paul Galea** fis-17 ta' Settembru 1997 meta din iddistingwiet bejn il-falz materjali u l-falz ideoloġiku f'każ fejn l-imputat waħhal *number plates* li kienu jappartjenu vettura partikolari ma' vettura ohra. L-istess prinċipju issib applikazzjoni għall-każ in diżamina in kwantu l-imputat waħhal ma' vettura *road licence* li kienet tappartjeni lil vettura ohra:

*"Id-differenza bejn il-falz materjali u l-falz ideoloġiku hi spjegata mill-awturi b'dan il-mod: filwaqt li fil-każ tal-falz materjali d-dokument jiġi ffalsifikat fl-essenza materjali tiegħu, fil-falz ideoloġiku d-dokument ikun iffalsifikat biss fis-sustanza u cioe` fil-kontenut ideali tiegħu (Antolisei, F., Manuale di Diritto Penale – Parte Speciale II (Giuffre`, Milano, 1986), p. 604). Fi kliem Manzini*

(Trattato, v. VI, n. 2296, p. 829) ikun hemm falsita` materjali meta d-dokument ikun wiehed mhux ġenwin (jiġifieri jew meta l-awtur apparenti ma jkunx l-awtur reali tad-dokument jew meta ddokument ikun issubixxa alterazzjonijiet wara l-formazzjoni definittiva tiegħu), mentri fil-falz ideoloġiku, għalkemm id-dokument ikun ġenwin "non e` veridico, perche` colui che lo ha formato gli fa dire cose contrarie al vero".

Għall-finijiet tad-dottrina in tema ta' falsita` ikun hemm dokument kull fejn hemm kitba, attribwibbli għal persuna identifikabbli, liema kitba tkun tikkontjeni esposizzjoni ta' fatti jew dikjarazzjoni ta' volonta` (Antolisei, F., op. cit., p. 594). S'intendi, b'kitba wiehed ma jfihimx biss is-sinjali alfabetiċi, iżda tinkludi daww numeriči, stenografici u anke kriptografici, basta li dik ilkitba tesprimi hsieb li jkun jiftiehem minn kulhadd jew minn ċertu numru ta' nies. Il-kitba f'dan is-sens tista' ssir kemm bl-id kif ukoll b'mezzi mekkaniċi, b'mezz indelibbli jew li jista' jithassar u fuq kwalsiasi mezz li jista' jiehu, imqar temporaneament, il-messaġġ - karta, parċmina, injam, ġebel, ħadid, 6nciden, etc."

Fil-każ odjern, irriżulta li mal-windscreen tal-vettura Astra bin-numru ta' registrazzjoni ABQ 567 kien hemm imwahaħla liċenzja ta' vettura oħra u cioe' dik tal-vettura tal-għamla Kymco bin-numru ta' registrazzjoni CCE 474.

Mix-xhieda mogħtija minn Julian Borg Warden G 488, irriżulta li l-liċenzja ma kinitx taqbel man-number plate. Jirriżulta għalhekk li din l-ewwel imputazzjoni giet ippruvata stante li l-istess imputat kien xjentament waħħal liċenzja ta' vettura oħra fuq il-vettura bin-numru ABQ 567 bil-konsegwenza li għamel dikjarazzjoni jew stqarrija falza ma' awtorita' pubblika biex b' hekk jikseb xi vantaġġ jew benefiċċju għalih nnifisu bl-użu ta' tali dokument maħsub għal xi awtorita' pubblika.

Mill-atti proċesswali din l-imputazzjoni tirriżulta ppruvata sal-grad rikjest mill-liġi.

### **It-tieni imputazzjoni**

Din l-imputazzjoni tirrigwarda allegat sewqan ta' vettura b' nuqqas ta' kont, bi traskuraġni jew b' mod perikoluż.

L-artikolu 15(1) (a) tal-Kapitolu 65 tal-Liġijiet ta' Malta jaqra:

15.(1) Kull min –

(a) isuq vettura bil-mutur jew vettura oħra mingħajr liċenzja tas-sewqan jew vettura bil-mutur jew vettura oħra li ma jkollhiex liċenza, jew isuqha b'nuqqas ta'kont, bi traskuraġni, jew b'mod perikoluż, iżda matkun meħtieġa ebda liċenza dwar bicycle; jew

*(b) iġieghel, iħalli jew jippermetti li l-vettura bil-muturjew vettura oħra tiegħu tinsaq minn persuna li ma jkollhiex il-licenza meħtieġa biex issuq vettura bil-muturjew vettura oħra, ikun ħati ta' reat u jehel, meta jinsab hekk ħati, il-piena tal-multa ta' mhux iżjed minn elf u mitejn euro (€1,200) jew tal-priġunerija ta' mhux iżjed minn sena*

Il-Prosekuzzjoni sostniet li din l-imputazzjoni giet ippruvata permezz ta' diversi filmati, ritratti u xhieda li kienu analizzati mill-espert Dottor Mario Buttigieg.

Madanakollu, fis-smiġħ ta' din il-kawża, il-persuni li ġibdu dawn il-filmati u ritratti ma tressqux biex jixhdu u jikkonfermaw dawn il-filmati u/jew ritratti. Għalhekk, l-istess filmati u ritratti ma jistgħux jiġu meqjusa bhala l-aħjar prova li setgħet ingabet mill-prosekuzzjoni.

Irriżulta wkoll li fit-tlett filmati prodotti, f'okkażjoni wahda biss jidher in-numru ta' registrazzjoni ABQ 567 u dana meta l-vettura kienet għaddejja f' San Ġwann. Fiż-żewġ filmati l-oħra, ma tressqitx prova tan-numru ta' registrazzjoni tal-vettura li tidher fil-filmati. Huwa minnu li ġie mahtur espert sabiex jikkonkludi jekk dan it-trakk li jidher f' dawn iż-żewġ filmati huwiex l-istess 7ncid. Dan l-espert kien eżamina 3 trakkijiet oħra ta' din l-għamla u sostna li dawn ma kinux it-trakk li jidher fil-filmati. Madanakollu, id-difiża ressqet provi li kien hemm ammont akbar ta' trakkijiet oħra ta' din l-għamla u marka li jiġu utilizzati fit-toroq Maltin u dan tramite x-xhieda mogħtija minn Saviour Attard. Għalhekk, fir-rigward tal-filmati li ma jindikawx in-numru ta' registrazzjoni tal-vettura, ma ġiex ippruvat lil hinn minn kull dubbju ragjonevoli li effettivament il-vettura li tidher f' dawn il-filmati kienet proprju t-trakk in kwistjoni bin-numru ta' registrazzjoni ABQ 567.

Dwar il-filmati li fih jidher in-numru ta' registrazzjoni ABQ 567, jidher ben evidenti li dan it-trakk kien qed jinsaq b' mod traskurat, bla kont u perikoluż b' vjolazzjoni ċara u evidenti tar-regolamenti tat-traffiku. Madanakollu, ma tressqitx prova dwar meta ingibed dan il-filmati. Għalkemm huwa minnu, li l-imputazzjoni ssemmi ġimġħat u xhur u snin ta' qabel, jekk l-akkadut jkun seħħ aktar minn sentejn qabel id-data hemm imniżżla, l-azzjoni kienet tkun preskritta.

Apparti minn dan kollu, fl-istess filmati ma tidhirx l-identita' tas-sewwieq. Provi li fl-okkażżjoni li tirriżulta minn dan il-filmati, it-trakk ABQ 567 kien qed jinsaq mill-imputat ma tressqitx.

In vista ta' dan kollu, din il-Qorti tqies li t-tieni imputazzjoni hekk kif dedotta ma gietx ippruvata.

### **It-Tielet Imputazzjoni**

It-tielet imputazzjoni tirrigwarda akkuża li nstaqet vettura bil-mutur tal-ghamla KYMCO Agility 125 bin-numru registrazzjoni CCE 474 minghajr licenzja ta' sewqan u dan ai terminu tal-artikolu 15(1)(a) tal-Kapitolu 65 tal-Ligijiet ta' Malta.

Fil-mori ta' din il-kawża, tressqu provi li kien l-imputat li qed isuq il-mutur bin-numru ta' registrazzjoni CCE 474. In fatti, fl-affidavits ta' PC 16, PC 779 u PS 362 irrizulta li l-imputat ammetta li huwa kien qed isuq il-mutur in kwistjoni u li kien laqat vettura. Fl-istqarrija rilaxxata mill-imputat, l-istess imputat sostna li huwa jsuq mutur zghir u li ma ghandux licenzja biex isuq tali mutur ghalkemm insista li dan huwa biss mutur zghir u ilu jsuq ir-rota minn mindu kellu 13-il sena.

Irrizulta li l-imputat ma ghandux licenzja biex isuq mutur (Vide xhieda ta' Karen Camilleri a fol 47 et seq).

Din l-imputazzjoni giet ippruvata.

### **Ir-raba' imputazzjoni**

L-imputat gie wkoll akkużat li fl-istess lok, hin u cirkostanzi saq vettura ta' ghamla Astra bin-numru registrazzjoni ABQ 567 minghajr ma kienet licenzjata kurrenti mill-Awtorita' tat-Trasport ta' Malta u dan bi ksur tal-Artikolu 15 (1) tal-Kapitolu 65 tal-Ligijiet ta' Malta.

Din l-imputazzjoni giet ammessa mill-imputat hekk kif jirrizulta min-nota ta' sottomissjonijiet tieghu.

Il-Qorti tqies li mill-provi mressqa, din l-imputazzjoni giet ippruvata.

### **Il-Hames Imputazzjoni**

Din l-akkuża tirrigwarda allegat uzu ta' vettura bil-mutur tal-ghamla KYMCO Agility 125 bin-numru ta' registrazzjoni CCE 474 fit-toroq meta ghall-uzu tal-vettura minnu, ma kienx hemm fis-sehh polza ta' assigurazzjoni dwar ir-riskji ta' terzi persuni bi ksur ta' l-artikolu 3(1)(a) tal-Kapitolu 104, tal-Ligijiet ta' Malta.

Mill-provi esebiti irrizulta illi r-rappreżentant tas-socjeta assigurazzjoni in kwistjoni kien ipprezenta bhala Dok MBC1 *proposal form* ghall-polza ta' assigurazzjoni ta' dan il-mutur minn Charlotte Camilleri, izda din ma kinitx iffirmata mill-istess Camilleri. Madanakollu, id-difiza esebiet bhala Dok LC 1 ic-certifikat tal-polza ta' assigurazzjoni dwar il-mutur in kwistjoni liema kienet tkopri l-perijodu bejn id-19 ta' April 2017 u l-31 ta'



Marzu 2018. Għaldaqstant, tressqet prova li l-vettura bin-numru ta' registrazzjoni CCE 474 kellha polza ta' assigurazzjoni vigenti.

Din l-imputazzjoni ma tinsabx għalhekk ippruvata.

### **Is-sitt imputazzjoni**

Din l-imputazzjoni tirrigwarda allegazzjoni li l-imputat saq jew ippermetta li tithalla vettura ta' għamla Astra bin-numru registrazzjoni ABQ 567 fit-triq, kemm jekk ipparkjata kemm jekk qed tintuża, mingħajr liċenzja għaċ-ċirkolazzjoni valida, jew permess għaċ-ċirkolazzjoni validu jew diska ta' liċenzja temporanja valida, skont ma jkun applikabbli, mahruġa mill-Awtorita' sakemm il-vettura bil-mutur ma tkunx eżenti taht id-disposizzjonijiet tal-Att u dan bi ksur ta' regolament 13(2) tal-Legislazzjoni Sussidjarja 368.02 tal-Ligijiet ta' Malta.

Din l-imputazzjoni giet ammessa mill-imputat fin-nota ta' sottomissjonijiet tiegħu.

Il-Qorti tqis li in vista ta' l-ammissjoni u anke tal-provi prodotti, din l-imputazzjoni tinsab ippruvata.

### **Is-Seba' imputazzjoni**

L-imputat gie akkużat li fl-istess data, hin, lok u ċirkostanzi saq vettura ta' għamla Astra bin-numru registrazzjoni ABQ 567 u eċċeda l-limitu ta' velocità dan bi ksur tal-Artikolu 127 tal-Legislazzjoni Sussidjarja 65.11 tal-Ligijiet ta' Malta.

Mill-provi esebiti, irriżulta li l-istess imputat a tempo vergine ammetta dan waqt l-istqarrija mogħtija minnu. Anke durante x-xhieda mogħtija fil-mori ta' din il-kawża, huwa xehed bil-gurament tiegħu li hija haġa normali li 9ncid li jżen 35 tunnellata jinstaq bi' velocità ta' madwar 50 kilometru, meta il-limitu ta' velocità ta' dan it-trakk ta' dan it-tip huwa ta' 20 kilometru fis-siegħa f' irhula u ta' 30 kilometru fis-siegħa barra l-irhula.

Din l-imputazzjoni tinsab ippruvata.

### **It-tmien imputazzjoni**

Gie akkużat ukoll talli fl-istess data, hin, lok u ċirkostanzi għal xi raġuni xi waħda mill-partikolaritajiet jew xi tagħrif iehor li jkun jinsabdokument tal-identita' cioe' indirizz tar-residenza ma jkunx jew ma jibqax aktar korrett, naqas li jagħti dak it-tagħrif kollu li jkun meħtieġ u dan bi ksur ta' l-Artikolu 19(1) ta' Kapitolu 258 tal-Ligijiet ta' Malta.

Mill-provi prodotti irrizulta li l-imputat ma għadux jgħix fi 32, Tessmar, Triq Nikol Montebello, Qormi iżda qiegħed joqgħod f' 44, Triq Marcel Attard Vaniolo, Qormi. L-imputat stess ammetta durante l-istqarrija rilaxxata illi huwa jista' jkun li jgħix xi mkien iehor. Fl-ewwel ta' Diċembru 2017, id-difiza vverbalizzat illi l-imputat jirrisjedi wkoll fl-indirizz 44, Triq Marcel Attard Vianolo, Qormi. L-istess verbal gie mnizzel fis-seduta tal-15 ta' Jannar 2017. Tressqu wkoll PS 243 u PC 1271 li kkonfermaw li l-imputat ma jabitax f' dak l-indirizz li jirrizulta mill-karta ta' l-identita' ta' l-imputat u li d-dar tidher abbandunata.

Din l-imputazzjoni għalhekk giet ippruvata.

### **Id-disa' imputazzjoni**

L-imputat gie akkużat illi ma marx l-għassa meta gie hekk avżat verbalment jew permezz ta' avviz formali.

Din il-Qorti tqis li mill-provi prodotti, irrizulta li tħallew varji *letters to call* relatati ma' dawn l-imputazzjonijiet fir-residenza 33, Tessmar Triq Nikol Montebello, Qormi.

Id-difiza sostniet li għaladarba l-imputat ma kienx qed jirrisjedi f' dan l-indirizz, huwa ma kienx avżat formalment biex jattendi l-għassa tal-pulizija. Intqal ukoll li l-imputat meta gie nformat verbalment permezz ta' telefonata, ftiehem appuntament meta kellu jattendi l-għassa.

Il-Qorti tqis li għaladarba l-imputat irrizulta li ma kienx qed jabitax għewwa 33, Tessmar, Triq Nikol Montebello, Qormi, huwa ma setax jiġi meqjus li gie avżat sabiex jattendi f' għassa tal-pulizija.

Din l-imputazzjoni għalhekk ma gietx ippruvata.

### **L-għaxar imputazzjoni**

L-imputat gie akkużat ukoll li fl-istess data, hin, lok u ċirkostanzi b' nuqqas ta' hsieb jew bi traskuraġni jew b' nuqqas ta' hila fl-arti jew professjoni tiegħu, jew b' nuqqas ta' tharis ta' regolamenti, ikkaġuna hruq jew għamel hsara jew għarraq xi haġa għad-dannu ta' Alan Brincat Mummery u dan bi ksur ta' Artikolu 328(d) tal-Kapitolu 9 tal-Liġijiet ta' Malta.

Din l-imputazzjoni tirrigwarda l-incident fejn allegatament giet ikkaġunata hsara lil Alan Brincat Mummery. Mill-provi prodotti irrizulta illi l-vittma ma identifikatx il-persuna li kienet qed issuq il-mutur.

Fl-istqarrija jirriżulta li l-imputat sostna li huwa kien laqat lil vittma bil-minkeb waqt li kien qiegħed isuq dan il-mutur. Mill-affidavits ta' PC 16, PC 779 u PS 362 irriżulta li meta ġie mitkellem, l-imputat ammetta li waqt li kien qed isuq, laqat lil din il-vettura. Waqt ix-xhieda tiegħu, l-imputat innega illi huwa kien qed isuq dan il-mutur.

Il-Qorti tqies li mill-provi prodotti, il-verżjoni mogħtija fil-mori ta' din il-kawża mill-imputat mhijiex waħda veritiera u ma taqbilx mal-verżjonijiet mogħtija mill-istess imputat a tempo vergine.

Din il-Qorti tqies li din l-imputazzjoni tirriżulta ippruvata. Irriżulta wkoll illi l-hsara kkaġunata fuq il-vettura kienet tammonta għal EUR 259.60c (Vide Dok UP 9) u li dan l-ammont thallas mill-istess Alan Brincat hekk kif ikkonferma bil-ġurament tiegħu waqt id-depożizzjoni tiegħu.

### **Il-ħdax-il imputazzjoni**

L-imputat ġie akkużat li talli fl-istess data, hin, lok u ċirkostanzi fi triq pubblika, wara li kien l-incident f' l-incident ta' traffiku, naqas li bħala sewwieq jieqaf u meta hekk kien mitlub minn xi ufficjal tal-pulizija, gwardjan lokali jew minn xi persuna oħra li jkollha raġun biżżejjed li titlob li jsir hekk, jagħti isem u l-indirizz tiegħu, kif ukoll isem u l-indirizz ta' sid il-vettura u d-dettalji ta' l-assiguratur tal-vettura kif ukoll il-marka u/jew in-numru ta' reġistrazzjoni tal-vettura u dan bi ksur ta' regolamenti 67(1) tal-Legislazzjoni Sussidjarja 65.11 tal-Liġijiet ta' Malta.

Ġialdarba, din l-akkuża hija relatata ma' l-incident li fih Alan Brincat Mummery ġarrab dannu, din il-Qorti sejra ssib li din l-imputazzjoni ġiet ippruvata stante li rriżulta li dan baqa' sejjer minkejja li kien laqat vettura.

### **It-tnax-il imputazzjoni**

L-imputat ġie akkużat ukoll li talli fl-istess data, hin, lok u ċirkostanzi fi triq pubblika kiser volontarjament il-bon-ordni jew il-kwiet tal-pubbliku, u dan bi ksur ta' l-artikolu 338 (dd) tal-Kapitolu 9 tal-Liġijiet ta' Malta.

Minn evalwazzjoni tal-provi, irriżulta illi din l-akkuża ġiet ippruvata u dana peress li rriżulta li l-imputat ġie deskritt li għolla leħnu u anke beda jtkellem hażin ma' wieħed mill-wardens prezenti. Dan jirriżulta mix-xhieda ta' PS 243 u mix-xhieda ta' warden G 774.

### **It-tlettax; l-erbatax u ħmistax-il imputazzjoni**

L-imputat ġie akkużat ukoll li talli fl-istess data, hin, lok u ċirkostanzi kkommetta reat waqt li kien taħt ordni operattiv ta' sentenza mogħtija

mill-Qorti ta' Malta, preseduta mill-Maġistrat Dr J Demicoli nhar it-18 ta' Mejju 2015 liema sentenza saret definittiva u ma tistax tiġi mibdula.

L-imputat ġie akkużat talli fl-istess data, hin, lok u ċirkostanzi kkommetta reat punibbli bi priġunerija waqt perjodi operattivi ta' sentenzi sospiżi ta' priġunerija, liema sentenzi ngħataw mill-Maġistrati Dr C Galea LLD nhar it-3 ta' Marzu 2016, liema sentenza saret definittiva u mill-Maġistrat Dr I. Farrugia LLD nhar il-31 ta' Mejju 2016 u li saru definittivi u ma jistgħux jiġu mibdula.

L-imputat ġie akkużat talli fl-istess data, hin, lok u ċirkostanzi sar reċidiv wara li ġie kkundannat għal reat b' diversi sentenzi mogħtija mill-Qorti ta' Malta, diversament ippreseduti liema sentenzi saru definittivi u ma jistgħux jiġu mibdula u dan ai termini ta' l-artikolu 49 u 50 tal-Kapitolu 9 tal-Liġijiet ta' Malta.

Irriżulta li dawn it-tlett imputazzjonijiet identiċi kienu mertu ta' proċeduri oħra li ttiehdu fil-konfront ta' l-imputat liema proċeduri ġew deciżi minn din il-Qorti hekk kif diversament ippreseduta fid-9 April 2018 u mill-Qorti ta' l-Appell fis-6 ta' Novembru 2018.

Id-difiża ssottomettiet li dawn għalhekk jikkostitwixxu *res judicata*.

Il-Qorti tagħmel referenza għall-Artikolu 527 tal-Kodiċi Kriminali li jippreskrivi illi: *"Wara sentenza li f'kawża tillibera imputat jew akkużat, dan ma jistax għall-istess fatt ikun sugġett għal kawża oħra."*

L-Artikolu 39(9) tal-Kostituzzjoni jippreskrivi illi

*"Ebda persuna li turi li tkun għaddiet proċeduri quddiem xi qorti kompetenti għal reat kriminali u jew tkun ġiet misjuba hatja jew 12ncident ma għandha terġa' tghaddi proċeduri għal dak ir-reat jew għal xi reat kriminali iehor li għalih setgħat tiġi misjuba hatja fil-proċeduri għal dak ir-reat hliief wara ordni ta' qorti superjuri mogħti matul ilkors ta' appell jew proċeduri ta' reviżjoni dwar id-dikjarazzjoni ta' htija jew liberazzjoni;... .."*

Fis-sentenza Il-**Pulizija v. Mahmud Abudumehdn Tarek** deciża fis-26 ta' Lulju 2002, il-Qorti tal-Appell Kriminali (sede Inferjuri) irriteniet hekk:

*"Kif inhu risaput, ir-regola tan-ne bis in idem kif 12ncident f'dana l-artikolu (l-Artikolu 527 tal-Kodiċi Kriminali) hija aktar wiesgħa minn kif 12ncident12 fl-Artikolu 39(9) tal-Kostituzzjoni. Filwaqt li l-Artikolu 39(9) tal-Kostituzzjoni jitkellem dwar "reat kriminali" u japplika d-dottrina tan-ne bis in idem għal dak ir-"reat kriminali" partikolari li tiegħu dak li jkun ikun ġie misjub hati jew illiberat u għal "reati kriminali" oħra kompriżi u involuti f'dak ir-reat kriminali partikolari, l-Artikolu 527 jitkellem dwar "l-istess fatt".*

Il-Prof. Anthony Mamo, fin-noti tiegħu dwar il-proċedura kriminali jgħid hekk (Notes on Criminal Procedure pag. 43 et seq):

*“The rule is plain: but considerable difficulties may arise in its application. What is particularly essential is to have a notion of what the law means by the same fact. In “Rex vs. Agata Mifsud et” (15/5/18) Law Reports Vol.XXIII-I-1077, H.M.s Criminal Court said: “Per giudicare se si tratti di fatti identici o diversi, bisogna esaminare se il corpo del delitto rimanga lo stesso, pur cambiandosene la qualificazione, o in altri termini, se la materialità del fatto rimane inalterata malgrado la diversa qualificazione legale che gli venga attribuita.” In other words, if the fact on which the subsequent charge is made is the same as that in respect of which the previous judgement was given, the plea lies notwithstanding that the subsequent charge is an offence different from that charge in the previous trial. In the case abovequoted, the previous charge against the defendants had been of adultery and they had been found guilty but exempted from punishment on account of tacit remission on the part of the complainant.*

*Relying on the same facts the prosecution charged them again with defilement of minors. The Court admitted the plea of “res judicata” because the fact was substantially the same even though certain circumstances not mentioned in the previous indictment were included in the subsequent indictment. ... ..”*

Il-Prof. Mamo ikompli jispjega illi:

*“It may happen that one and the same fact may give rise at the same time to violations of several provisions of the law so as to create several grounds of incrimination. By “fact” it was explained in “Rex v. Rosaria Protelli” (C.C. 23/2/1904 – Law Reports, Vol. XIX, p. IV, p.1) – “La legge intende il fatto principale in quanto meritevole di pena, o come altri si espresso non intende il fatto semplicemente storico o naturale nei suoi diversi momenti ma il fatto giuridico nel suo complesso.” In any such case if the agent is tried for any one of the several violations of law arising out of that fact, be it even the least serious, and a judgement is given, it shall not be lawful to subject the agent to another trial for the more serious violations. This principle, first expressly affirmed in “Rex v. Portelli” above-quoted, has since become settled law. ....*

*But it must be strongly emphasized that for the plea to succeed the fresh proceedings must be based on the very same fact. (Cr. App. “Pol. Vs. Piscopo” 21/3/1953). The mere circumstance that an act is done more or less at the same time (nello stesso 13nciden) as another act does not necessarily mean that they constitute one and the same fact, if the two are materially distinguishable as separate events (v. Cr. App. “Pol. Vs. Saliba 28/02/1953 and “Pol. Vs. Cassar” 9/1/1954; cfr. Also Cr. App. “Police vs. Attard” 17/06/1950.) ... ..”*

Fis-sentenza **Il-Pulizija v. Salvatore Saliba** deciza fit-28 ta' Frar 1953, il-Qorti tal-Appell Kriminali (sede Inferjuri) qalet:

*“Biex jista’ jingħad li hemm l-estinzjoni ta’ l-azzjoni minħabba sentenza precedenti, hemm bżonn li jkun l-istess fatt, fizikament rigwardat (ara art. 521 Kap.125 ). Ma hux biżżejjed li jingħad li sar fl-istess l-incident ta’ azzjoni, u intant ikun materjalment distingwibili.”*

Fis-sentenza **Il-Pulizija v. Philip Ciantar** deciza fid-9 ta’ Dicembru 1961, il-Qorti tal-Appell Kriminali (sede Inferjuri) intqal:

*“Issa, għalkemm hu veru li bil-kelma “fatt” il-liġi tintendi mhux biss il-fatt semplicement storiku jew naturali, imma anki ġuridiku (Kollez. Vol. XIX-IV1), b’mod illi jekk il-fatt naturali jagħti lok għal diversi imputazzjonijiet, id-deduzzjoni ta’ titolu ta’ reat wieħed hija ta’ ostakolu għad-deduzzjoni ta’ titolu ta’ reat ieħor fuq l-istess fatt, hu ugwalment veru, pero, li jekk il-fatt naturali hu divers, allura ma jistgħax ikun hemm lok għal “non (recte ne) bis in idem.”.*

Fil-każ odjern, huwa minnu li għal dak li jirrigwarda l-erbatax imputazzjoni odjerna, fis-sentenza l-oħra li ngħatat fil-konfront tal-istess imputat fid-9 ta’ April 2018 u fis-6 ta’ Novembru 2018, il-Qorti ma attivawx is-sentenza ta’ prigunerija sospiza, imma gie estiż biss l-operazzjoni tas-sentenza sospiza. Madanakollu, tenut ta’ dawn is-sentenzi, din il-Qorti tqies li hemm ir-res judicata fuq din l-erbatax-il imputazzjoni.

Dwar it-tlettax-il imputazzjoni, din il-Qorti wkoll tqies li hemm ir-res judicata. In parentesi, jingħad ukoll li din l-imputazzjoni hija wahda skorretta in kwantu s-sentenza li kellha tiġi mniżżla f’ din l-imputazzjoni ngħatat fit-18 ta’ Mejju 2016 u mhux 18 ta’ Mejju 2015. Għaldaqstant, anke in vista ta’ dan, l-imputat għandu jiġi liberat minn din l-imputazzjoni.

Dwar il-hmistax-il imputazzjoni, il-Qorti qieset li meta ngħatat is-sentenza tas-6 ta’ Novembru 2018, l-imputazzjoni dwar ir-recidiva kienet qed tkopri l-kundanni kollha li kienu kommissi qabel it-28 ta’ Marzu 2018 u xhur ta’ qabel. Dan il-każ odjern seħħ precedentement għat-28 ta’ Marzu 2018 u in fatti jkopri 30 ta’ Novembru 2017 u jiem, xhur u snin qabel. Għaldaqstant, anke fir-rigward ta’ din l-imputazzjoni, hemm ir-res judicata stante li tali imputazzjoni diġà giet ġudikata fis-sentenza tas-6 ta’ Novembru 2018.

Għaldaqstant, għal dawn it-tlett imputazzjonijiet fiċ-ċitazzjoni odjerna, hemm l-ostakolu tal-ġudikat.

### **Piena**

Dwar il-piena li għandha tiġi nflitta, din il-Qorti qieset in-natura tar-reati li bihom gie akkużat l-imputat u l-fedina penali ta’ l-imputati li turi sensiela ta’ reati simili għal dawk mertu ta’ dawn il-proċeduri odjerni.

Saret talba għal konfiska tal-vettura ABQ 567. L-artikolu li jirregola tali konfiska huwa l-artikolu 23(1) tal-Kap 9 tal-Liġijiet ta’ Malta li gie ezminat

fil-kawża fl-ismijiet **Il-Pulizija vs Boris Formosa** deċiża mill-Qorti ta' l-Appell Kriminali fid-9 ta' Marzu 2006 fejn kien intqal li:

*“Issa skont l-artikolu 23(1) tal-Kodiċi Kriminali, il-konfiska tal-corpus delicti, ta' l-istrumenti li servew jew li kien maħsub li jservu sabiex isir id-delitt u ta' kull ma jkun gie miksub bid-delitt, hija konsegwenza tal-piena stabbilita mil-liġi għad-delitt, ukoll jekk din il-konfiska ma tkunx espressament imsemmija fil-liġi, barra minn meta persuna li ma tkunx ħadet sehem fid-delitt, ikollha jedd fuq daww l-oġġetti.”*

Għaldaqstant minn qari ta' l-artikolu 23(1) u anke dak li ngħad fis-sentenza fuq citata, din il-Qorti sejra wkoll tordna l-konfiska tal-vettura ABQ 567.

Għal dawn il-motivi l-Qorti li wara li rat u kkunsidrat l-Artikoli 17, 18, 23, 31, 28B, 49, 50, 188, 328(d), 338 (dd), 355AD (3), (4) u (5), 527 u 533 tal-Kap 9 tal-Liġijiet ta' Malta; l-artikoli 15(1), 15 (1) (a), 15 (2) u 15 (3) tal-Kap 65 tal-Liġijiet ta' Malta; l-artikoli 3(1) (a); 3(2) u 3(2A) tal-Kap 104 tal-Liġijiet ta' Malta; ir-regolament 13(2) tal-Legislazzjoni Sussidjarja 368.02 tal-Liġijiet ta' Malta; l-artikoli 67(1) u 127 tal-Legislazzjoni Sussidjarja 65.11 tal-Liġijiet ta' Malta u l-artikolu 19(1) tal-Kap 258 tal-Liġijiet ta' Malta; filwaqt li ddikjarat li hemm l-ostakolu tal-ġudikat fil-konfront tat-tlettax, erbatax u ħmistax-il imputazzjoni u lliberat lill-imputat minnhom; u filwaqt li lliberat lill-imputat mit-tieni, mill-ħames u mid-disa' imputazzjoni peress li dawn ma ġewx ippruvati; sabet lill-imputat ħati tal-ewwel, it-tielet, ir-raba', is-sitt, is-seba', it-tmienja, l-ghaxar, il-ħdax u t-tnax-il imputazzjoni dedotti fil-konfront tiegħu u kkundannat lill-istess imputat għal perjodu ta' tmintax-il xahar priġunerija.

A tenur tal-artikolu 15(3) tal-kap 65 tal-Ligijiet ta' Malta skwalifikat lill-imputat milli jkollu jew jikseb licenzja tas-sewqan għal perjodu ta' 24 xahar, liema terminu jibda jiddekorri mid-data li fiha l-istess imputat jiġi rilaxxat mill-Facilità Korrettiva ta' Kordin.

Il-Qorti ordnat li l-imputat jiġi kkundannat iħallas l-ispejjeż relattivi għan-nomina ta' espert Mario Buttigieg a tenur tal-artikolu 533 (1) tal-Kodiċi Kriminali.

Il-Qorti ordnat ukoll il-konfiska tal-vettura bil-mutur tal-għamla Astra bin-numru tar-reġistrazzjoni ABQ 567 ai termini tal-artikolu 23 tal-Kodiċi Kriminali.

In fine l-Qorti dderigiet lill-imputat sabiex iħallas id-danni kkaġunati lil Alan Brincat Mummery li skond il-provi prodotti jammontaw għal EUR 259.60c.

3. Illi minn din is-sentenza Marius Camilleri interpona appell permezz ta' rikors datat 29 ta' Lulju 2019 li permezz tiegħu talab lil din il-Qorti jogħgobha:

Tvarja s-sentenza tal-Qrati tal-Magistrati (Malta) fl-ismijiet Pulizija vs Marius Camilleri tal-11 ta' Lulju 2019 fis-sena li tikkonfermaha in kwantu din -

-illiberatu mit-tieni, mill-hames, mid-disa', mit-tlethax, mill-erbatax u mill-hmistax-il akkuza, u

-sabitu hati tar-raba', tas-sitt, tas-seba' u tat-tnax-il akkuza -

Izda tirrevokaha in kwantu din sabitu hati tal-ewwel, tat-tielet, tat-tmien, tal-ghaxar u tal-hdax-il akkuza u kkundannatu għal tmintax-il xahar prigunerija b'dan li tilliberah minnhom, oltre li tigi revokata wkoll in kwantu giet ordnata l-konfiska tal-vettura Astra numru ABQ567, in



kwantu l-akkuzat gie skwalifikat milli jottjeni jew izomm licenzja tas-sewqan ghal sentejn, in kwantu dik il-Qorti ordnat lill-intimat ihallas l-ispejjez tal-espert Mario Buttigieg, u in kwantu dderigiet lill-imputat ihallas lil Alan Brincat Mummery is-somma ta' €259.60.

Dan wara li sahaq is-segwenti: -

11. Illi l-aggravju jirrigwarda s-sejba tal-htija fuq l-ewwel akkuza. L-Ewwel Qorti dahlet fid-distinzjoni bejn **falz materjali u falz ideologiku** u xebbhet il-każ odjern ma' każ fejn persuna wżat number plates ta' karozza fuq vettura oħra. In-number plates huma mezz ta' identifikazzjoni ta' karozza, u għalhekk meta tibdel in-number plates tkun qed tibdel l-identifikazzjoni tal-karozza, u allura jista' jiġi argumentat li jissussisti l-falz ideologiku. Għalkemm l-ewwel Qorti ċċitat każ partikolari fejn finalment gie deċiż li l-bdil ta' number plates jipprezenta flasita' ideologika, sentenzi oħrajn ma mxewx fuq l-istess linja, tant fi żmien qasir, proprjament permezz ta' Att XXIII tal-2000 gie ntrodott Regolament gdid li bih inholoq ir-reat ta' meta persuna tgħatti jew tbiddel in-number plates. Pero' ma sarx l-istess għal dak li jirrigwarda d-disc tal-licenzja ta' mal-windscreen.

Id-disk tal-licenzja ma għandhiex dik il-funzjoni ta' identifikazzjoni: dik qiegħda hemm biex il-Pulizija jew wardens li jkunu jixtiequ jivverifikaw jekk il-karozza għandhiex licenzja vigenti, flok ifittxu fis-sistema ta' Transport Malta ikollhom short-cut. Pero' illum il-gurnata l-mezz ufficjali u assolut li bih din il-ħaġa tiġi verifikata hija b'mod elettroniku ma' Transport Malta, u għalhekk il-bdil tad-disc ma johloqx dak il-kuncett ta' identita' falza. Il-fatt li l-vettura ma kellhiex id-disc appropriu jammonta għal ksur ta' ligi oħra, u cioe' dik li gie akkużat biha taħt is-sitt akkuza, u fi kwalunkwe każ l-appellant m'għandux jinstab ħati doppjament għall-istess ħaġa.

2. Illi t-tieni aggravju jirrigwarda s-sejba tal-htija fuq it-tielet akkuza li tirrigwarda s-**sewqan ta' mutur bla licenzja ta' sewqan tal-muturi**. L-esponent ammetta li huwa ġieli saq mutur żgħir, pero' wieħed irid iżomm kont li sa ftit ta' snin ilu dawk il-muturi żgħar b'cilindraġġ baxxa ma kinux jeħtieġu licenzja għalihom biex jinstaq. L-esponent, hu u jikkopera mal-Pulizija waqt l-istqarrija, aċċetta li ġieli saq dak il-mutur, pero' la gie determinat żmien u anqas lok fejn dan instaq. L-ewwel Qorti nnotat li din l-istqarrija giet korroborata minn affidavits ta' tliet ufficjali tal-Pulizija li qalu li l-esponent ammetta magħhom li kien saq mutur. Fid-deliberazzjoni tagħha dwar it-tieni akkuza, l-Ewwel Qorti korrettement innutat li meta ma jkunx magħruf meta reat twettaq, ma tistax tinstab htija in kwantu r-reat seta' kien preskritt. Dik il-Qorti ma addottatx dak l-istess raġonament loġiku għal din it-tielet akkuza. Huwa għalhekk perikoluż u ngust li l-

akkużi kontra l-esponent inħarġu bla ebda sens ta' data jew żmien, u ma jkunx ġust li l-esponent jinstab ħati ta' haġa li ddekorriet minn fuqha l-preskrizzjoni.

11. Illi t-tielet aggravju jirrigwarda s-sejba tal-ħtija fuq it-tmien akkuża li fuq **il-karta tal-identita' m'għandux indikata d-dar ta' residenza tiegħu**. L-esponent għandu żewġt idjar ta' residenza, u l-karta tal-identita' qiegħda fuq waħda minnhom. Inħarġitlu akkuża li ma nformax lill-awtoritajiet bil-bdil ta' indirizz skont l-Artikolu 19 tal-Kap 258. F'Malta u Għawdex għandna eluf ta' nies li l-karti tal-identita' tagħhom ma jirriflettux fejn ikunu jirrisjedu l-iktar, u ebda passi ma jittieħdu. Mill-ġurisprudenza johroġ li dment li dik ir-residenza tkun verament tiegħek, **ma jkun hemm ebda ksur ta' liġi jekk l-indirizz muri fuq il-karta tal-identita' tkun fuq post li tużah inqas minn ieħor**. Dan huwa preċiż il-każ ta' Mario Camilleri: għal snin twal huwa kien jgħix 32 Tessmar Triq Nikol Montebello, Qormi, pero' mbagħad huwa xtara residenza oħra f'44 Triq Marcel Attard Vaniolo, Qormi. La l-indirizz oriġinali f'Hal Qormi wkoll għadu validu, huwa ma kellux jinstab ħati ta' din l-akkuża.

11. Illi r-raba' aggravju jirrigwarda s-sejba tal-ħtija fuq l-għaxar imputazzjoni dwar **ħsara fil-proprjeta' ta' Alan Brincat Mummery**. L-ewwel Qorti affaċjata bil-fatt li Alan Brincat Mummery la identifika min kien qed isuq il-mutur li laqtu u anqas meta, għaddiet biex irriskontrat dak li qal l-esponent a tempo vergine ma' dak li xehed fil-Qorti. Dak li wiehed ikun qal lill-Pulizija a tempo vergine ma jista' qatt jiġi ammess bħala prova, jekk qabelxejn il-Pulizija ma jkunux infurmawh bid-drittijiet tiegħu sew tas-silenzju kif ukoll tal-assistenza legali. Jidher ċar li dak li qalu fl-affidavits PC 16, PC 779, u PS 362 kienu detto del detto rifibbli għall-allegata ammissjoni li ttieħdet mingħajr ma l-persuna suspettata ġiet avżata bid-drittijiet tagħha. Dak kien żmien ieħor fejn dawn l-affarijiet kienu aċċettati, pero' illum il-ġurnata ma tistax tinstab ħtija fuq 'ammissjoni' li saret meta l-persuna ma tkunx inġhatat id-drittijiet tagħha, li illum il-ġurnata huma garantiti mhux biss mill-Qorti tad-Drittijiet tal-Bniedem imma anke mill-Qrati Maltin.

Illi aghar minn hekk, jekk wiehed jara d-dokument li rreferiet għalih l-Ewwel Qorti, u sejhitlu UP9, li huwa proprjament SP9 (preżentat mill-Ispettur Sergio Pisani) a folio 80 tal-proċess, dan id-dokument mhux xejn attendibbli. Fl-ewwel lok, id-dokument oriġinali kellu jkun konfermat minn min ħarġu, u allura l-isem indikat huwa Francois Saliba; fit-tieni lok dik l-invoice (bla VAT number ma tidhirx li hija riċevuta) kellha tindika lil min inħarġet, u allura lil Alan Brincat Mummery.

11. Illi l-ħames aggravju jirreferi għas-sejba tal-ħtija fuq il-ħdax-il akkuża. Dak li ngħad fl-aggravju precedenti huwa applikabbli hawn. Jekk

għad-diskussjoni tas-sugġett jigu skartati d-drittijiet tas-suspettat u naqbzu għall-allegat 19ncident riportat: jekk il-Pulizija in kwistjoni qalu li Mario Camilleri qalilhom li laqat biss il-meta ta' karozza b'minkbu, dan ifisser li Mario kien qed jifhem li ma saret ebda hsara, u għalhekk ma kienx hemm lok li jieqaf u jmur jagħmel rapport mal-Pulizija. Dan ir-reat, biex jissusisti, jehtieg li jew is-sewwieq ta' vettura ikun jaf li kkaġuna hsara u ma waqafx (**hit-and-run**) jew gie mwaqqaf minn Pulizija jew warden, imma ma waqafx. Hawnhekk ma kellna l-ebda warden jew Pulizija jwaqqaf is-sewwieqa, u allura jekk Mario Camilleri ma ra li kkawza ebda hsara, ma kien tenut li jmur jirrapporta xejn mal-Pulizija.

6. Illi s-sitt aggravju jirreferi għad-deciżjoni tal-Ewwel Qorti li tapplika l-artikolu 23 (1) tal-Kodiċi Kriminali u ordnat **il-konfiska tal-vettura** ossia truck numru ABQ567. L-artikolu msemmi jtkellem fuq konfiska tal-corpus delicti, u cioe' jew l-istrument li jkun intuza biex jitwettaq reat jew il-gwadann li jkun inkiseb minn reat. Gialadarba l-appellant gie liberat mit-tieni akkuza ta' sewqan traskurat, bla kont u perikoluż, huwa ma nstab hati ta' ebda reat iehor (mhux kontravenzjoni) li gie mwettaq bl-użu tal-vettura in kwistjoni, numru ABQ567.

Bla preġudizzju għall-ewwel aggravju hawn fuq imqajjem, anke jekk din l-Onorabli Qorti tikkonferma l-htija skont l-ewwel akkuza, xorta ma jistax jingħad li persuna tuza l-vettura tagħha bħala strument għal biex turi liċenzja b'ohra. Bħala kuncett ma tregix.

7. Illi s-seba' aggravju wkoll jirreferi għad-deciżjoni tal-**konfiska tat-truck ABQ567**, bla preġudizzju għas-sitt aggravju. Bħalma koincidentalment xehed Saviour Attard, dan it-truck in kwistjoni nxtara mill-appellant b'hire-purchase agreement, li teknikament u legalment ifisser li l-vettura ssir proprjeta' assoluta tal-esponent biss meta l-prezz kollu tagħha jithallas, haġa li għadha ma avvertatx ruhha. Il-kuncett ta' hire purchase agreement proprju jisvolgi f'sitwazzjoni ġuridika fejn il-vettura tkun 'mikrija' għand l-esponent, u jekk huwa jhallas ir-rati mesili kollha miftiehma, din issir proprjeta' tiegħu. Jekk allura l-vettura in kwistjoni għadha teknikament u legalment tappartjeni lil Saviour Attard ta' Attrans Limited, huwa ben paċifiku li ma tistax issir konfiska fuq terz in bona fede.

8. Illi meta wiehed janalizza x'kienu l-akkuzi originarjament, u x'inhuma dawk li fil-fatt instab hati bihom, it-terminu ta' prigunerija effettiva, skwalifika u konfiska jikkostitwixxu **piena esageratament harxa**. Bħalma ngħad fil-bidu, il-pieni għandhom jirriflettu l-htija partikolari tal-każ, u mhux jilagħbuha tal-imħallfin. L-imputazzjonijiet li bihom l-esponent instab hati tagħhom huma Prattikament kontravenzjonali, u m'huwiex gust li tigi nflitta piena harxa għax il-pubbliku hekk qed jitlob, bħalma kien isir fl-areni tal-gladjaturi. B'mod oġġettiv, anke kienu ebda wiehed mill-

aggravji hawn sollevati ma jintlaqa', il-piena nflitta ma tirriflettix il-ksur tal-ligi mwettaq, kwaži kwaži aktar severa minn ta' min jinstab hati ta' sewqan traskurat li jwassal għal griehi jew mewt ta' persuni.

9. Illi d-disa' aggravju jirreferi għad-deċizzjoni tal-ewwel Qorti li **tiskwalifika lill-esponent milli jkollu jew jikseb liċenzja tas-sewqan** għal perjodu ta' 24 xahar. Il-minimu li trid il-ligi huwa ta' tmint ijiem. L-esponent għab provi suffiċjenti u mhux kontradetti li huwa jsuq it-truck għal biex jaħdem u jaqla' l-hobża ta' kuljum għalih u għall-familja tiegħu. Il-Qrati tagħna stabbilew il-prassi li din hija raġuni suffiċjenti għal biex persuna tiġi skwalifikat il-minimu rikjest mil-ligi. Hawnhekk l-Ewwel Qorti skartat dan u anzi marret għal skwalifika ta' sentejn.

Illi di piu', b'gustizzja għandu jiġi kkunsidrat ukoll li bħala wahda mill-kondizzjonijiet tal-helsien mill-arrest f'din il-kawża, l-esponent kien ġie projbit milli jsuq kwalunkwe vettura, kondizzjoni li għandha effett ta' skwalifika, b'dan li l-esponent ilu minn Novembru 2017 ma jistax isuq u bla xogħol. Il-piena tal-iskwalifika tkun qed tiġi skuntata doppja b'effett triplu in kwantu l-esponent qed jinżamm milli jkompli jaħdem l-aħħar snin tal-ħajja lavorattiva tiegħu, u b'effett kwadruplu fuq il-pensjoni tiegħu.

10. Illi l-għaxar aggravju jirreferi għall-ordni mogħtija mill-Ewwel Qorti fis-sentenza tagħha li l-esponent għandu **jhallas l-ispejjeż tal-espert Mario Buttigieg**. Sa mill-jum li l-Prosekuzzjoni tablet il-ħatra ta' espert, fis-7 ta' Frar 2018 id-difiża mill-ewwel irregjistrat l-oġġezzjoni għal tali talba stante li l-ħatra ta' tali espert ma kienet ser twassal imkien. (vide verbal a fol. 174) Finalment, anke l-Qorti tal-Prim' Istanza waslet għall-konklużjoni li r-rapport tal-espert Mario Buttigieg ma kienx suffiċjenti għal biex l-esponent jinstab hati tal-kontravvenzjonijiet li għalihom inhatar l-espert. Dik il-Qorti spjegat għalxiex dak ir-rapport peritali m'huwiex suffiċjenti, u l-ispejja mogħtija hija kwaži identika għall-ispejja tal-oġġezzjoni sollevata mid-difiża meta tqajmet l-oġġezzjoni għall-ħatra ta' tali perit. Ġialadarba l-akkuża li għaliha nhatar il-perit Mario Buttigieg ma rrizultatx u l-esponent ġie liberat minnha, il-gurisprudenza tagħna hija kostanti u tiddezza li l-imputat ma jistax jiġi ordnat iħallas l-ispejjeż ta' dak l-espert.

11. Illi finalment, il-ħdax-il aggravju jirreferi għad-direzzjoni mogħtija mill-Ewwel Qorti fis-sentenza sabiex l-imputat **iħallas lil Alan Brincat Mummery** €259.60.

Fl-ewwel lok, bħalma ġie sollevat qabel, l-esponent għandu jiġi liberat mill-akkuża li kkawża ħsara lil Alan Brincat Mummery.

Fit-tieni lok, bla preġudizzju għal dan, la qatt kien hemm talba għal tali ordni, u anqas ġie citat ebda artikolu tal-ligi li jwassal għal biex l-esponent jiġi dirett iħallas lill-parte civile kif ordnat. Għalhekk l-Ewwel Qorti marret lil hinn minn dak fil-poter tagħha b'din id-direzzjoni.

Fit-tielet lok, bla preġudizzju għall-preċedenti, dik li kellha tkun l-aħjar prova tal-allegat dannu, ir-riċevuta, hija prova fjakka, ekwivoka u mhux konklussiva. L-Ewwel Qorti hadet rwol ta' Qorti Ċivili bla ma rrikjediet dak il-livell ta' prova li l-Qrati Ċivili jirrikjedu sabiex talba ta' attur tiġi dikjarata pruvata.

### ***Ikkunsidrat:***

4. Illi f'Novembru 2017 ġew imxandra xi filmati fuq il-mezzi soċjali fejn kien jidher trakk qiegħed allegatament jinstaq bi traskuraġni kbira u b'manjiera perikoluża fl-inħawi ta' Triq il-Mensija, San Ġwann u dan meta l-istess trakk issorpassa serbut karrozzi li kienu fit-traffiku billi qabeż il-linja medjana kontinwa fl-istess triq. Minn stħarriġ ulterjuri irrizulta illi dan it-trakk kien tal-għamla Astra, bin-numru ta' registrazzjoni ABQ567 u li kien registrat f'isem l-appellant. Ġew imxandra wkoll filmati oħra fejn kien jidher trakk simili jikkonduċi manuvri kemxejn perikolużi f'toroq oħra.
5. L-appellant ġie arrestat minn gwardjan lokali fit-30 ta' Novembru 2017, fejn ġie nnutat isuq l-istess trakk, wara li kien inħareġ fuq il-*wanted list* tal-Pulizija. Meta twaqqaf l-appellant intalab jagħti l-liċenzja u l-assikurazzjoni tiegħu, iżda hu ma pprovdihomx immedjatament. In oltre skond ix-xhieda li ddeponew fil-kors ta' dawn il-proċeduri, jidher illi kif twaqqaf mill-ewwel gwardjan lokali, l-appellant kien allegatament arroganti u beda jidgħi u jkelmu hażin.
6. Kontestwalment kien sar rapport ieħor fuq il-mezzi soċjali fejn Alan Brincat kien talab l-assistenza wara li kien involut f'incident

awtomobilistiku ma mutur bin-numru ta' registrazzjoni CCE474. Is-sewwieq ta' dan il-mutur, laqtu, ikkaġunalu ħsarat fil-vettura misjuqa minnu u minflok waqaf baqa' sejjer. Minn sħarriġ li għamli l-Pulizija, rriżulta li dan il-mutur kien registrat f'isem Charlotte Camilleri li tiġi bint l-appellant. Il-Pulizija għamli diversi tentattivi sabiex jintraċċaw lill-istess Charlotte Camilleri fir-residenza fl-indirizz 32, Tessma, Triq Niki Montebello, Ħal-Qormi iżda din ir-residenza kienet tidher fi stat abbandunat. Xi ħin wara ġie nnutat l-appellant johroġ it-trukk mill-garaxx biswit din ir-residenza.

7. L-appellant ġie mitkellem mill-Pulizija fuq il-post fejn staqsewh għal bintu, li ma kienetx hemm. Il-Pulizija infurmawh dwar ir-raġuni li xtaqu jkellmuha, u l-appellant infurmhom li dakinhar hu kien qed jagħmel użu mill-mutur in kwistjoni. L-appellant qal li kien jiftakar li kien laqat vettura b'idejh iżda li kien baqa sejjer peress li ma kien hemm l-ebda ħsara. L-appellant intalab jattendi l-Għassa tal-Pulizija sabiex ikellem lill-ispettur Sergio Pisani dwar l-allegazzjonijiet li saru kontra tiegħu.
8. L-appellant ġie debitament imwissi skond il-liġi u rrilaxxa stqarrija fejn ikkonferma li hu biss isuq it-trukk in kwistjoni li hu għaraf minn fuq wieħed mill-filmati murija lilu. Ikkonferma li kellu l-liċenzja skaduta tat-trakk apparti li ma kellux liċenzja jsuq mutur. In oltre l-appellant ikkonferma li fuq il-karta tal-identita tiegħu kien indikat l-indirizz residenzjali ġewwa Triq Niki Montebello iżda ma nnegax li għandu residenza oħra ġewwa Triq Marcel Attard

Vaniolo fejn kien qed jirresjedi u li jinstab kantuniera l-bogħod minn dik ta' Triq Niki Montebello.

9. Fid-dawl ta' dan kollu l-appellant tressaq il-Qorti akkużat b' diversi imputazzjonijiet.

### ***Ikkunsidrat :-***

1. Illi dan l-appell jistrieħ prinċipalment fuq apprezzament tal-provi prodotti. Għalhekk huwa importanti li jiġi ċċarat x'inhuma l-funzjonijiet ta' din il-Qorti tal-Appell Kriminali, li f' dan il-każ tisma' appelli minn sentenzi mogħtija mill-Qorti tal-Maġistrati. Dawn il-funzjonijiet ġew spjegati f' diversi sentenzi, fosthom fis-sentenza ***Ir-Repubblika ta' Malta vs Emanuel ZAMMIT*** deciza mill-Qorti tal-Appell Kriminali (Sede Superjuri)<sup>1</sup> fejn intqal:-

---

<sup>1</sup> Tal-21 t' April 2005. Ara wkoll Ara, fost oħrajn, l-Appelli Kriminali Superjuri: *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs Godfrey Lopez u r-Repubblika ta' Malta v. Eleno sive Lino Bezzina* 24 ta' April 2003, *Ir-Repubblika ta' Malta vs Lawrence Asciak sive Axiak* 23 ta' Jannar 2003, *Ir-Repubblika ta' Malta vs Mustafa Ali Larbed; Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

Fil-kawża *Ir-Repubblika ta' Malta vs Domenic Briffa* ġie mistqarr li :

Kif ġie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tid-disturbahx, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu għall-verdett li jkunu waslu għalih. Jiġifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jiġi ragonevolment u legittimament milhuq minnhom. Jekk il- verdett tagħhom huwa regolari f'dan is-sens, din il-Qorti ma tid-disturbahx (ara per eżempju *Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina* decizi minn din il-Qorti fl-24 ta' April 2003, *Ir-Repubblika ta' Malta v. Lawrence*

kif dejjem gie ritenut huwa principju stabbilit fil-gurisprudenza ta' din il-Qorti li hija ma tid-disturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tid-disturba dik id-diskrezzjoni u konkluzjoni.

2. B'hekk anke jekk din il-Qorti tistharreġ ix-xieħda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' revizjoni tad-deċiżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, ċjoe li terga tisma' l-każ u tiddeċiedi l-każ mill-ġdid. Id-deċiżjoni jekk l-imputat ikunx ħati jew le qabel xejn teħodha l-Qorti tal-Maġistrati li għandha d-dover li tanalizza l-provi u l-argumenti legali u tasal għall-konkluzjonijiet tagħha wara li tkun qieset kollox.<sup>2</sup>
3. Din il-Qorti, bħala Qorti tal-Appell Kriminali twettaq id-dmir ta' revizjoni tas-sentenza tal-Qorti tal-Maġistrati billi tara jekk u safejn, il-Qorti tal-Maġistrati, bis-saħħa tal-provi li jkunx ġew miġjuba mill-partijiet u tal-argumenti legali dibattuti quddiemha, setgħetx legalment u ragjonevolment tasal għall-konkluzjoni milħuqa

---

Asciak sive Axiak deciza minn din il-Qorti fit-23 ta' Jannar 2003, Ir-Repubblika ta' Malta v. Mustafa Ali Larbed deciza minn din il-Qorti fil-5 ta' Lulju 2002, ir-Repubblika ta' Malta v. Thomas sive Tommy Baldacchino deciza minn din il-Qorti fis-7 ta' Marzu 2000, u r-Repubblika ta' Malta v. Ivan Gatt deciza minn din il-Qorti fl-1 ta' Dicembru 1994).

<sup>2</sup> u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.



minnha fis-sentenza tagħha. Huwa minhabba f'hekk u biex tilhaq dan l-għan li din il-Qorti, bħala Qorti tal-Appell tagħmel l-apprezzament tagħha tal-provi prodotti quddiem dik il-Qorti.

4. Bosta drabi l-fatti li joħorġu mill-provi mhux dejjem ikunu jaqblu ma xulxin. Anzi ġieli jkun hemm xieħda li jgħidu bil-maqlub ta' xulxin. Għalhekk din il-Qorti trid tara jekk, u safejn, b'dawk il-provi li kellha quddiemha, l-Qorti tal-Maġistrati setgħetx tasal għall-konklużjonijiet tagħha kif jidhru fis-sentenza b' mod tajjeb u skont il-Liġi. Jekk din il-Qorti tara li l-Qorti tal-Maġistrati setgħetx tasal għall-konklużjonijiet li waslet għalihom skont il-provi u l-argumenti legali li kellha quddiemha, allura din il-Qorti ma tibdilx il-konklużjonijiet milhuqa mill-Qorti tal-Maġistrati u dan għaliex jekk il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tibdilha s-sentenza jekk ma jkunx hemm raġuni valida.
5. Jekk mill-banda l-oħra din il-Qorti tara li, mill-provi li nġiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b' mod li allura din il-Qorti tqis ma jkunx sigur u sodisfaċenti li tistrieħ fuq dawk il-konklużjonijiet, allura din il-Qorti imbagħad għandha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirriżultaw li jkunu żbaljati jew li ma jirriflettux il-Liġi.<sup>3</sup>

---

<sup>3</sup> Ara wkoll, fost oħrajn, l-Appelli Kriminali Superjuri: *Ir-Repubblika ta' Malta vs Rida Salem Suleiman Shoaib*, 15 ta' Jannar 2009; *Ir-Repubblika ta' Malta vs Paul Hili*, 19 ta' Gunju 2008; *Ir-Repubblika ta' Malta vs Etienne Carter*, 14 ta' Dicembru 2004; *Ir-Repubblika ta' Malta vs Domenic Briffa*, 16 ta'

6. In oltre, għal dak li jirrigwarda l-kredibbiltà tax-xhieda, l-artikolu 638 tal-Kodiċi Kriminali jagħmilha ċara li filwaqt li huwa fid-dover tal-Prosekuzzjoni li ggħib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b'suċċess, is-subartikolu (2) tal-istess artikolu jippostula li xhud wiehed waħdu jekk emnut huwa suffiċjenti. Dan ukoll gie kkonfermat minn ġurisprudenza nostrana kopjuża fejn dan il-prinċipju gie ripetutament assodat.<sup>4</sup>

7. Illi wkoll relevanti ai fini tat-test tal-kredibbiltà huwa l-artikolu 637 tal-Kodiċi Kriminali li jstipula li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħt l-artikolu 636 tal-Kodiċi Kriminali, fosthom persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-rizultat tal-kawża : -

id-deċiżjoni (dwar il-kredibbiltà tagħhom) tithalla fid-diskrezzjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u

---

Ottubru 2003; *Ir-Repubblika ta' Malta vs Godfrey Lopez* u *Ir-Repubblika ta' Malta vs Eleno sive Lino Bezzina*, 24 ta' April 2003; *Ir-Repubblika ta' Malta vs Lawrence Asciak sive Axiak*, 23 ta' Jannar 2003, *Ir-Repubblika ta' Malta vs Mustafa Ali Larbed*, 5 ta' Lulju 2002; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

<sup>4</sup> Ara fost oħrajn l-appelli kriminali sede inferjuri fl-ismijiet *Il-Pulizija vs Joseph Bonavia* ppreseduta mill-imhalled Joseph Galea Debono u datata s-6 ta' Novembru 2002; *Il-Pulizija vs Antoine Cutajar* ippreseduta mill-Imhalled Patrick Vella u deċiża fis-16 ta' Marzu 2001; *Il-Pulizija vs Carmel Spiteri* ippreseduta mill-Imhalled David Scicluna u deċiża fid-9 ta' Novembru 2011; Ara wkoll *Ir-Repubblika ta' Malta vs Martin Dimech* deċiża mill-Qorti tal-Appell Sede Superjuri u ppreseduta mill-Imhallfin Joseph Filletti, David Scicluna u Joseph R. Micallef u datata 24 ta' Settembru 2004.

ta' fattizzi oħra tax-xhieda tiegħu, u jekk ix-xhieda hix imsaħħa minn xiehda oħra, u tač-čirkostanzi kollha tal-kaž.

8. Skond il-ġurisprudenza nostrana jekk il-Qorti tal-Maġistrati tonqos milli tagħmel dan l-ezerċizzju fir-rigward ta' xhieda ta' ċertu portata jew li permezz tat-testimonjanza tagħhom ikollhom pern fuq is-sentenza finali, tista tirriżulta n-nullita' tal-proċeduri, li tista' titqajjem anki *ex officio* mill-Qorti stess u dan partikolarment meta l-kaž ikun jistrieħ fuq il-kredibbilta' o meno tax-xhieda. Fi kliem iehor jekk il-Qorti tkun qed tibbaža s-sentenza tagħha fuq in-nuqqas ta' kredibbilta' o meno ta' xhud jew xhieda partikolari, dik il-Qorti ma tkunx tista tasal għal tali konkluzjoni b'mod sodisfaċċenti mingħajr l-ewwel ma tkun semgħet dawn ix-xhieda partikolari jixdu *viva voce*.<sup>5</sup>

9. In oltre kif gie ritenut mil-Qorti fl-Appell Kriminali fis-sentenza fl-ismijiet *Il-Pulizija vs Joseph Thorne*,<sup>6</sup>

mhux kull konflitt fil-provi ghandu awtomatikament iwassal għall-liberazzjoni tal-persuna akkuzata. Imma l-Qorti, f' każ ta' konflitt fil-provi, trid tevalwa l-provi skond il-kriterji enuncjati fl-artikolu 637 tal-Kodici Kriminali w tasal għall-konkluzzjoni dwar lil min trid temmen u f' hix ser temmnu jew ma temmnux'.

10. L-akbar sfida li jkollu kull Ġudikant hi li huwa jkun jixtieq dejjem jasal li jiskopri l-verita storika. Dan peress li l-evidenza li jkollu quddiemu kemm dik diretta, kif ukoll u, *a maggior ragione*, dik indiretta, mhux dejjem neċessarjament iwasluh għall-dik il-verita'.

---

<sup>5</sup> Ara is-sentenza fl-ismijiet *Il-Pulizija vs Joseph Bartolo* deciza mill-Qorti tal-Appell Kriminali nhar id-9 ta' Settembru 1999 ippreseduta mill-imhallel Vincent Degaetano.

<sup>6</sup> Deciza fid-9 ta' Lulju 2003 mill-Qorti tal-Appell Kriminali Sede Inferjuri ippreseduta mill-Imhallel Joseph Galea Debono.

Xhud jista' jkun konsistenti kemm fil-veritajiet li jgħid kif ukoll fil-gideb li jista' jkun qiegħed jgħid. U huwa għalhekk li jeżisti wkoll ir-reat ta' spergħur għaliex il-Qrati mhux dejjem ikunu f'qagħda li jikxfu l-verita storika mix-xiehda tax-xhieda li jixhdu quddiemhom. U f'kull każ, il-Qorti ma għandhiex il-fakulta u s-setgħa li tidħol fil-profondita' tal-moħħ, qalb u kuxjenza tax-xhud li jkun xehed quddiemha b'mod li tkun tista' tistabbilixxi ċ-ċertezza assoluta ta' dak li jkun qed jaħseb u jgħid billi taqralu moħħu u qalbu.

11. Mill-banda l-oħra l-evidenza indiretta, dik li tistrieħ prinċipalment fuq iċ-ċirkostanzi u li tkun bażata fuq l-analizi taċ-ċirkostanzi partikolari tal-każ, għalkemm mhix giddieba, tista' tkun qarrieqa. Huwa għalhekk li dawn il-Qrati dejjem strahu fuq il-massima li biex l-evidenza ċirkostanzjali tkun is-sies ta' sejbien ta' htija, din trid tkun inevitabbilment univoka. Ċjoe li tippona biss u esklussivament lejn direzzjoni waħda biss. U xejn hlielha. Għax altrimenti, din it-tip t'evidenza tista' tiżvijja lil Ġudikant mir-riċerka tiegħu tal-verita.

12. Il-Liġi penali **ma teħtiegħ** li biex persuna tigi misjuba hatja tkun trid tigi stabbilita s-sufficjenza probatorja taċ-ċertezza assoluta, u dan għaliex Qorti rari hafna tista' tkun konfrontata b'dan il-livell ta' prova. Fil-Liġi Maltija, bħal dawk li jsegwu l-proċedura penali imnisla mis-sistema Anglo-Sassoni, huwa biżżejjed li Qorti ta' Ġustizzja Kriminali tkun konvinta lil hinn minn kull dubju dettat mir-raġuni mill-provi imresqa mill-Prosekuzzjoni, u li ma jkunux ġew newtralizzati fuq bażi ta' probabbilita' mid-Difiża, sabiex tkun tista' ssib htija.

13. Dawn il-provi pero jridu qabel xejn ikunu jirrispettaw ir-regoli stabbiliti tal-evidenza fi procedimenti penali, çjoe l-*Law of Evidence*. Jekk dawk il-provi jkunu jikkonsistu prinçipalment fuq il-verżjoni ta' xhud waħdieni, il-Qorti xorta waħda tista' tasal sa' dak il-grad ta' prova, jekk dak ix-xhud ikun ġie emnut, in kwantu f'din l-eventwalita, din ix-xiehda ssir biżżejjed biex tagħmel prova shiha u kompluta minn kollox, daqs kemm kieku l-fatt ġie ippruvat minn żewġ xhieda jew aktar u tkun tista' ssib ħtija fl-akkuzat.

14. Imbagħad, dik il-Qorti wara li tkun għarblet kemm l-evidenza ordinarja kif ukoll dik esperta, kemm dik diretta u kif ukoll dik indiretta, biex tkun tista' ssib ħtija fl-imputat, il-Qorti tkun trid tkun żgura moralment, *sure* bl-Ingliż u fis-sistema Legali Ingliż,<sup>7</sup> li l-każ sehħ skont kif tkun qed tipprospetta l-Prosekuzzjoni in bażi għall-provi ammissibbli li jitresqu quddiemha.

15. Il-grad ta' suffiçjenza probatorja *lil hinn minn kull dubju dettat mir-raġuni* huwa l-oghla livell ta' prova li l-Liġi teħtieġ fis-sistema Ġuridiku Malti sabiex Qorti ta' ġustizzja kriminali tkun tista' ssib persuna akkuzata ħatja ta' reat. Huwa livell li ma' jeħtieġx iç-çertezza assoluta, iżda li huwa oghla mill-bilanç tal-probabbilitajiet. Fil-każ Ingliż *Majid*,<sup>8</sup> Lord Moses stqarr hekk :

Judges are advised by the Judicial Studies Board, as they have been for many years, to direct the jury that before they can return a verdict of guilty, they must be sure that the defendant is guilty.

---

<sup>7</sup> *R v Majid*, 2009, EWCA Crim 2563, CA at 2

<sup>8</sup> *ibid.*

16. Inoltre, fil-ktieb tagħhom *The Modern Law on Evidence*, Adrian Keane u Paul McKeown<sup>9</sup> jgħidu s-segwentanti : -

In the wake of difficulties encountered with the formula of proof beyond reasonable doubt, Majid makes it clear that the direction on the criminal standard must adhere to the formula of proof by being “sure”, in accordance with the longstanding advice given to judges by the Judicial Studies Board. That advice currently contained in the Crown Court Bench Book, is simply that the prosecution prove their case if the jury, having considered all the relevant evidence, are sure that the accused is guilty. Further explanation is described as 'unwise'. If the jury are not sure then, they must find the accused not guilty.

17. Sabiex tara jekk dan il-livell ta' suffiċjenza probatorja intlaħaqx din il-Qorti trid, *inter alia*, tara jekk u safejn persuna tkun qed tixhed is-sewwa bil-prinċipji provduti lilha fl-artikolu 637 tal-Kodiċi Kriminali. Jekk il-Qorti tqis li, applikati dawn il-prinċipji, xhud ikun qiegħed jixhed is-sewwa, allura tkun tista' toqgħod fuq dak li jkun qed jgħid jew fuq parti minn dak li jkun qed jgħid skont il-każ. Jispetta dejjem lil min ikun irid jiġġudika l-fatti jiddeċiedi jekk, applikati dawn il-prinċipji, jemminx xhud f'dak kollu li jkun qed jgħid jew safejn jemmen minn dak li jkun qed jgħid, u dan japplika wkoll meta x-xhud ikun xhud waħdieni tal-fatti allegati.

18. Huwa biss meta jkun hemm **id-dubju veru, bażat fuq ir-raġuni, fuq is-sens komun u fuq il-buon sens, u fuq sħarriġ dettaljat u b'attenzjoni, b'diligenza u b'mod imparzjali tal-provi u l-argumenti kollha li jkunu gew imresqin mill-Prosekuzzjoni u mid-Difiza** li jwassal sabiex dak il-livell ta prova lil hinn minn kull dubju dettat mir-raġuni jkun jista' jingħad li ma ntlahaqx u li allura,

---

<sup>9</sup> Oxford University Press, 2012, p. 106 - 108.

bħala konsegwenza, l-akkużat ikun irid jiġi dikjarat mhux hati tal-akkużi miġjuba kontrih.

### ***Ikkunsidrat:-***

19. Illi r-reat ta' dikjarazzjoni falza bi ksur tal-artikolu 188 tal-Kodiċi

Kriminali, jaqra kif ġej:

188. (1) Kull min, sabiex jikseb xi vantaġġ jew benefiċċju għalih innifsu jew għal haddiehor, f'xi dokument maħsub għal xi awtorità pubblika, xjentement jagħmel dikjarazzjoni jew stqarrija falza, jew jagħti tagħrif falz<sup>10</sup>, jehel, meta jinsab hati, il-piena ta' priġunerija għal żmien ta' mhux iżjed minn sentejn jew multa:

Iżda ebda haġa f'dan l-artikolu ma tolqot l-applikabbiltà ta' xi liġi oħra li tipprovdi għal piena oghla.

(2) Meta d-dokument imsemmi fis-subartikolu (1) ma jkunx wiehed intiż għal xi awtorità pubblika, il-piena għandha tkun dik ta' priġunerija li ma tkunx iżjed minn sena jew multa.

20. In oltre skond l-appell kriminali fl-ismijiet *Il-Pulizija vs Carmelo*

*Abdilla*, il-Qorti rriteniet illi

'Wiehed mir-rekwiziti tar-reat ikkontemplat fl-artikolu 188 tal-Kodiċi Kriminali mhuwiex li wiehed ikun realment akkwista xi vantaġġ, iżda hu li d-dikjarazzjoni falza tkun saret bl-iskop li jiġi miksub vantaġġ'.<sup>11</sup>

21. Il-Qorti tal-Maġistrati ikkunsidrat dan bħala każ ta' falz ideologiku

fit-termini anke kif imfissra fis-sentenza ta' din il-Qorti diversament

ippreseduta fl-ismijiet *Il-Pulizija vs. Paul Galea* fejn intqal li :

Id-differenza bejn il-falz materjali u l-falz ideogiku hi spejegata mill-awturi b'dan il-mod; filwaqt li fil-każ tal-falz materjali id-dokument jiġi ffalsifikat fl-essenza materjali tiegħu, fil-falz ideologiku d-dokument ikun iffalsifikat

---

<sup>10</sup> Emfazi ta' din il-Qorti.

<sup>11</sup> Deciża mill-Qorti tal-Appell Kriminali (Inferjuri) mill-Imhalled Victor J. Caruana Colombo nhar il-31 ta' Lulju 1997, Ref: Volume 81 (1997), Part No. 4, Section , Page 243

biss fis-sustanza u cjoè fil-kontenut ideali tieghu. Fi kliem Manzini jkun hemm falsità materjali meta d-dokument ikun wiehed mhux genwin (jigifieri jew meta l-awtur apparenti ma jkunx l-awtur reali tad-dokument jew meta d-dokument ikun issubixxa alterazzjonijiet wara l-formazzjoni definittiva tieghu), mentri fil-falz ideologiku, ghalkemm id-dokument ikun genwin "non è veridico, perché colui che lo ha formato gli fa dire cose contrarie al vero". Ghall-finijiet tad-dottirna in tema ta' falsità jkun hemm dokument kull fejn hemm kitba, attribwibbli ghal persuna identifikabbli, liema kitba tkun tikkontjeni esposizzjoni ta' fatti jew dikjarazzjoni ta' volonta'. S'intendti, b'kitba wiehed ma jifhimx biss is-sinjali alfabetici, izda tinkudi dawk numerici, stenografici u anke kriptografici, basta li dik il-kitba tesprimi hsieb li jkun jiftiehem minn kulhadd jewminn certu numru ta' nies. Il-kitba f'dan is-sens tista' ssir kemm b'id kif ukoll b'mezzi mekkanici, b'mezz indelibbli jew li temporanjament il-mesagg - karta, parcmna, injam, gebel, hadid, palstik, ecc.<sup>12</sup>

22. Issa mill-fatti riskontrati jirrizulta li din l-imputazzjoni giet addebitata lill-appellant minhabba l-fatt illi hu espona fuq il-windscreen tat-trakk il-licenzja ta' ċirkolazzjoni ta' vettura differenti minn dik illi filfatt kien qiegħed isuq. Irriżulta illi kellu mwahhal id-diska tal-mutur KYMCO Agility 125 bin-numru ta' registrazzjoni CCE474 filwaqt li hu kien qiegħed isuq it-trukk tal-ghamla Astra bin-numru ta' registrazzjoni ABQ 567. Il-Qorti tal-Magistrati dahlet fil-kwistjoni tal-falz materjali u ideologiku u qablet is-sitwazzjoni ta' dan il-każ bhal meta jkun hemm minn jesponi targa ta' vettura flok ohra, generalment sabiex jizvija lill-awtoritajiet dwar l-identita' tal-vettura kkoncernata. Skond il-Qorti tal-Magistrati ir-reat ipotizzat issusista minhabba l-fatt illi l-appellant xjentement wahhal din il-licenzja ta' ċirkolazzjoni li ma kinitx taqbel mat-targa ta' registrazzjoni tal-vettura kkoncernata u għamel dan sabiex jakkwista vantaġġ għalih innifsu.

---

<sup>12</sup> Deciża mill-Imhalled Vincent Degaetano nhar is-17/10/1997.



23. Bħala stat ta' fatt dan ma giex innegat mill-appellant allavolja jistqarr fix-xhieda tiegħu illi dik waħalha biż-żball. In oltre rriżulta wkoll mill-provi li hu ma kellux liċenzja tas-sewqan valida għal dak li jirrigwarda t-trakk għax skond hu meta mar sabiex iħallasha infurmawh illi kellu jerga' jagħmel xi eżami. Minflok għamel dak li qalulu u iddeċieda jippostponi l-ħlas in kwistjoni għas-sena ta' wara filwaqt li hu baqa xorta waħda jagħmel użu minn dan it-trakk. Mill-provi jirriżulta wkoll li d-diska mwahħla fuq it-trakk kienet maħruġa b'riferenza għall-mutur ta' bint l-appellant. In oltre t-trakk li kien qed juża l-appellant u li kien qed jesponi dan id-dokument huwa t-trakk li l-appellant juża għax-xogħol tiegħu u illi huwa baqa' jsuqu minkejja li kien jaf li l-liċenzja tiegħu ma kienetx valida u li d-diska esposta ma setgħatx tkun u filfatt ma kinitx tat-trakk.

24. Madankollu din il-Qorti trid tqis jekk effettivament l-esposizzjoni tal-liċenzja taċ-ċirkolazzjoni tikkostitwix dikjarazzjoni falza għall-finijiet u għall-effetti kollha tal-artikolu 188 tal-Kodiċi Kriminali jew jekk dan l-att kienx jaqa' taht l-elementi ta' reat ieħor. L-appellant jikkontendi li semmai hija s-sitt imputazzjoni miġjuba illi tkopri dan ix-xenarju, għall-liema reat l-appellant effettivament instab hati wkoll.

25. Issa din il-Qorti jidhrilha li l-każ kwotat mill-Qorti tal-Maġistrati, ossija l-appell ta' *Paul Galea*, fejn giet ttrattata d-differenza bejn il-falz materjali u l-falz ideologiku kien jikkomporta komportament differenti minn dak tal-appellant f'dan il-każ. Il-fatti żgur ma

humjex identiči. F'dan il-każ l-azzjoni tal-appellant la tista' titqies li tikkostitwixxi falz materjali u l-anqas falz ideoloġiku. Dan peress illi d-dokument espost fuq il-windscreen tat-trakk kien dokument ġenwin u validu għall-finijiet u għall-effetti kollha tal-liġi. Dak id-dokument u ma kienx fiħ tibdil jew 'tbaġħbis' tad-dettalji jew tad-dokument innifsu. L-appellant m'għamel xejn da parti tiegħu sabiex dan id-dokument ma jkunx "*veridico, perche` colui che lo ha formato gli fa dire cose contrarie al vero*" u dan peress illi hu essenzjalment ma kienx dak li 'fforma jew ifformula' dan id-dokument.

26.F'dan il-każ l-imputazzjoni hija ta' dikjarazzjoni falza u mhux falsifikazzjoni tad-dokument *per se*. Meta l-appellant waħhal mal-windscreen tat-trakk il-liċenzja taċ-ċirkolazzjoni tal-mutur ta' bintu dan għamlu sabiex jaġhti impressjoni li t-trakk misjuq minnu kien in regola mal-liġijiet tat-traffiku u mal-liċenzji meħtieġa skond il-liġi. Din il-Qorti ma temminx illi l-appellant ġenwinament waħhal il-liċenzja ta' ċirkolazzjoni msemmija biż-żball kif saħaq. Minflok hija tal-fehma illi l-appellant xjentement waħhal din il-liċenzja ta' ċirkolazzjoni bl-skop li huwa jaġhti x'jifhem lill-awtoritajiet pubbliċi relattivi illi għandu liċenzja tas-sewqan valida skond il-liġi għat-trakk in kwistjoni. Din hija forma ta' dikjarazzjoni falza u ta tagħrif falz b'dan il-mod. Izda l-artikolu 188 tal-Kodiċi Kriminali jirrekjedi elementi oħra sabiex ikun jista' jitqies integrat dak ir-reat.

27.Fl-artikolu 188 tal-Kodiċi Kriminali huwa meħtieġ li d-dikjarazzjoni jew stqarrija falza jew tagħrif falz jiġu mwettqa f'xi dokument

maħsub għal xi awtorita pubblika. Dan ifisser li mhux kull dikjarazzjoni, stqarrija jew tagħrif falz maħsuba għal awtorita pubblika huma milquta minn dan l-artikolu – iżda tali dikjarazzjoni, stqarrija jew tagħrif falz iridu jsiru b'riferenza għal dokument maħsub għal xi awtorita pubblika. Il-kwistjoni hija jekk windscreen tat-trakk jew it-trakk innifsu jistax jitqies li huwa “*dokument*” għallfini tal-Liġi. Ma hemmx dubju li d-diska li tehel mal-windscreen relattiva għal-liċenza tat-triq hija dokument fis-sens tal-Liġi; daqskemm hija wkoll it-targa tar-registrazzjoni ta' vettura, kif ukoll il-pjanċa li fuqu jkun impress in-numru tax-*chassis* tal-vettura. Iżda l-windscreen tal-vettura jew il-vettura innifisha per se tista' titqies li hija dokument fis-sens tal-Liġi?

28.L-azzjoni tal-appellant kienet tali li bit-twaħħil tad-diska tal-liċenza tat-triq tal-mutur fuq il-windscreen tat-trakk, huwa intenda li jiżvija lill-awtorita pubblika rappreżentata mill-Gwardjani Lokali jew Agenti tal-Pulizija li mal-ewwel daqqa t'għajn jingħataw l-impressjoni li dik il-vettura kellha l-liċenza tat-triq imħalsa. Huwa l-użu ta' dik id-diska fuq il-windscreen tat-trakk li jikkostitwixxi l-istratagemma qarrieqa tal-appellant. Biex jissussisti r-reat taħt l-artikolu 188 tal-Kodiċi Kriminali, id-dikjarazzjoni, stqarrija jew tagħrif irid ikun magħmul f'xi dokument maħsub għal awtorita' pubblika. Il-*windscreen*, jew it-trakk jista' jitqies bħala dokument maħsub għal awtorita pubblika?

29.Fl-appell Kriminali *Il-Maesta' Tagħha r-Regina vs. Spiru Quintano et*, deċiża nhar it-13 ta' Diċembru 1954, il-Qorti Kriminali

kolleġjalment komposta kienet iddeċidiet li l-kelma “dokument” għandha tifsira wiesa’ fis-sens ta’ kwalunkwe haġa li tiswa biex tipprowa l-verita tista’ titqies li hija dokument. B’hekk il-kelma “dokument” ma tillimitax ruħha għas-sens biss ta’ skrittura, bħal ma hija karta, iżda tinkludi kull oġġett materjali bħal sikkina, ġebbla, eċċetra. Fil-każ li l-akkuża tkun ta’ falsifikazzjoni, dik il-Qorti irriteriet li huwa elementari li wiehed ma jistax jgħid “falz dokumentali” mingħajr ma jirruponi “skrittura”. B’hekk f’tema ta’ falsifikazzjoni, il-kelma “dokument” tirristringi ruħha għat-tifsira ta’ skrittura tali illi jissejjah kemm “falso documentale” kif ukoll “falso scritturale”. Anzi dik il-Qorti marret pass oltre meta qalet li l-kelma *dokument* f’akkuża ta’ falsifikazzjoni ma kienetx tali li setgħet tiżvija u dan peress li meta wiehed jeżamina d-dottrina fuq dan is-sugġett, il-kelma “documento” kienet tirrikorri kontinwament.

30.F’dan il-każ il-Prosekuzzjoni xliet lill-appellant bil-falsifikazzjoni ideoloġika. Dak li huwa għamel kien li billi waħhal id-diska tal-liċenza tal-mutur fuq il-windscreen tat-trakk, ġie li qarraq bl-awtorita pubblika fil-persuna tal-gwardjani lokali u l-Aġenti tal-Pulizija jaħsbu mal-ewwel daqqa t’għajn li t-trakk kellu l-liċenza tat-triq aġġornata u mħalsa. Biss din il-Qorti ma tistax tqis li l-windscreen jew it-trakk isir dokument maħsub għal awtorita pubblika għall-fini tal-artikolu 188 tal-Kodiċi Kriminali.

31.Hekk per eżempju fl-appell *Paul Galea*, il-Qorti tal-Appell Kriminali kienet irriskontrat li Galea kien mhux biss waħhal targa tar-registrazzjoni ta’ vettura fuq vettura oħra – u b’hekk biddel l-

identita tal-vettura. Biss dik ma kienetx l-unika azzjoni intrapriża minn Galea f' dak il-każ u li xprunat lil dik il-Qorti tikkonkludi li kien integrat ir-reat tal-falz ideologiku u kompliċi fir-reat ta' falz materjali f' dak il-każ. F' dak il-każ, Galea kien ippanċja numru tax-*chassis* fuq il-pjanċa tal-vettura innifisha u liema numru kien differenti minn dak oriġinali tal-fabbrika. Apparti minn hekk

Grima ta ukoll lill-appellant set pjanċi bin-numru K-2128. Jirriżulta ukoll li Grima ha hsieb it-tigdid tal-liċenzja tal-vettura u in segwitu saret applikazzjoni għand il-pulizija sabiex il-vettura bin-numru K-2128 tinbidel minn wahda kummerċjali (van) għal wahda private (bil-hgieg). Mhuwiex ċar mill-provi jekk din l-applikazzjoni għamilhiex l-appellant personalment, jew jekk saritx minn Grima; li hu ċert hu li ma' din l-applikazzjoni l-applikant iproduċa żewg ritratti ta' Landrover bil-pjanċa li turi n-numru K-2128, liema Landrover, ċjoe dik li tidher fir-ritratti, kienet fil-fatt Landrover oħra ta' l-appellant u li proprjament kellha n-numru B-0544. Jigifieri, anke jekk l-applikant ma kienx l-appellant, din il-Qorti hi sodisfatta lil hinn minn kull dubbju ddetat mir-raguni li l-appellant għen lill-applikant billi pprova l-vettura tieghu B-0544 biex tigi ffotografata bil-pjanċa numru K-2128 għall-fini ta' l-imsemmija applikazzjoni....

Ma hemmx dubbju ukoll li l-appellant xjentement għen sabiex il-pulizija tinghata tagħrif falz (dwar il-vettura li fir-rigward tagħha saret applikazzjoni għal tibdil) u dan billi ppresta l-vettura tieghu sabiex tigi ffotografata b'numru li ma kienx tagħha. Għalhekk l-uniku tibdil li din il-Qorti tara li għandha tagħmel fis-sentenza appellata hu li kwantu għall-ewwel imputazzjoni ssib lill-appellant hati bhala kompliċi u mhux bhala awtur;

32. Illi dan ifisser għalhekk li f' dik il-kawża id-dikjarazzjoni falza ma kienetx kostitwita biss bil-fatt li l-appellant kien waħhal in-number plates ta' vettura fuq vettura oħra. Izda dik id-dikjarazzjoni falza mogħtija lill-awtorita pubblika kienet tikkonsisti fl-assjem tal-fatt li kienet saret applikazzjoni għand il-Pulizija - u allura f' dokument maħsub għal awtorita pubblika - fejn il-vettura bin-numru K-2128 tinbidel minn wahda kummerċjali (vann) għal wahda *private* (bil-

hgieg). Mela fl-appell *Galea* kien hemm applikazzjoni magħmula mal-Pulizija – haġa li f'dan il-każ tirriżulta li hija nieqsa. Minbarra dan, ma' din l-applikazzjoni l-applikant kien iproduċa żewġ ritratti ta' Landrover bil-pjanċa li turi n-numru K-2128, liema Landrover, ċjoe dik li tidher fir-ritratti, kienet fil-fatt Landrover oħra ta' l-appellant u li proprjament kellha n-numru B-0544. Kienu dawn il-fatti magħqudin flimkien li kienet xprunat lil dik il-Qorti tikkonkludi lil hinn minn kull dubbju ddetat mir-raguni li l-appellant għen lill-applikant billi pprovda l-vettura tiegħu B-0544 biex tigi ffotografata bil-pjanċa numru K-2128 **għall-fini ta' l-imsemmija applikazzjoni**. Dik il-Qorti ikkonkludiet li ma kienx hemm dubbju wkoll li l-appellant xjentement għen sabiex il-Pulizija tingħata tagħrif falz (dwar il-vettura li fir-rigward tagħha **saret applikazzjoni** għal tibdil) u dan billi ppresta l-vettura tiegħu sabiex tigi ffotografata b'numru li ma kienx tagħha.

33.F'dan il-każ ma jirriżultax li l-appellant għamel xi applikazzjoni mal-Pulizija jew xi awtorita pubblika oħra jew li għamel xi dokument maħsub għal awtorita pubblika. Fil-fehma ta' din il-Qorti il-fattispecie ta' dan il-każ relattiv għall-ewwel imputazzjoni ma kienux jintegraw ir-reat ipotizzat fl-ewwel imputazzjoni, iżda semmai kellu jkun reat iehor li jissanzjona atti u stratagemmi qarrieqa u frawdolenti magħmula mill-appellant biex iqarraq bl-awtoritajiet pubblici.

34.Apparti dan, din il-Qorti jidhrilha li r-reat ipotizzat taht is-sitt imputazzjoni, ammess mill-appellant, huwa differenti minn dak

kontestat fl-ewwel imputazzjoni. L-artikolu 188 tal-Kodiċi Kriminali jippreskrivi reat differenti u aktar elaborat minn dak previst fis-sitt imputazzjoni.

*Ikkunsidrat: -*

35. Illi t-tieni aggravju ser jiġi ttrattat mar-raba' u mal-ħames aggravji peress li jikkonċernaw l-istess inċident stradali. Dawn rispettivament jikkonċernaw is-sejbien ta' ħtija tat-tielet imputazzjoni u ċioe li l-appellant saq mutur tal-għamla KYMCO Agility 125 bin-numru ta' registrazzjoni CCE474 mingħajr liċenzja bi ksur tal-artikolu 15(1)(a) tal-Kap 65, il-ħruq jew il-ħsara involontarja kontra Alan Brincat Memmery bi ksur tal-artikolu 328(d) tal-Kapitolu 9 formanti l-mertu tal-għaxar akkuza kontra tiegħu w in-nuqqas ta' waqfien wara li kien involut f' inċident tat-traffiku u/jew li jagħti l-partikolaritajiet tiegħu skond kif mitlub bi ksur tar-regolament 67(1) tal-Legislazzjoni Sussidjarja LS65.11 formanti l-mertu tal-ħdax il-akkuza mressqa kontra l-appellant.

36. Għal dak li jirrigwarda t-tielet imputazzjoni formanti l-mertu tat-tieni aggravju, l-appellant qed jikkontesta l-ħtija peress illi fil-fehma tiegħu, filwaqt illi kkonċeda illi hu ġieli saq il-mutur b' ċilidru żgħir, ma ġiex determinat iż-żmien u anqas il-lok fejn dan instaq. Ammetta biss li saq mutur. U kwindi huwa perikoluż li jinstab hati ta' reat li seħħ fi żmien indeterminat u dan anki minħabba terminu ta' preskrizzjoni dekoribbli li seta' laħaq għadda sa żmien in-notifika ta' dawn il-proċeduri. Madankollu din il-Qorti ma taqbilx

mal-appellant illi din il-prova ma tressqitx. Il-Qorti tal-Magistrati irreferiet għall-*affidavits* tal-Pulizija fejn l-appellant ikkonċeda li hu filfatt kien qiegħed isuq il-mutur li kien involut f' dan l-incident stradali fejn il-vettura misjuqa minn Alan Brincat subiet ħsarat minħabba l-manuvra li għamel l-appellant filwaqt li kien qed isuq il-mutur in kwistjoni, allavolja hu jgħid li ma kkaġuna l-ebda ħsarat. Apparti minn hekk pero, fl-atti hemm ix-xhieda ta' Alan Brincat<sup>13</sup> li kkonferma l-incident in kwistjoni, kif ukoll dik ta' PC16 E. Zammit<sup>14</sup> li fl-affidavit tiegħu jgħid li Brincat għandu vettura tal-għamla Jeep Renegade bin-numru ta' registrazzjoni ICA041 li nlaqtet gewwa Triq Hal-Qormi nhar id-19 ta' Ottubru 2017 minn mutur bin-numru ta' registrazzjoni CCE474. Irrizultalu wkoll li sid il-vettura kien għamel rapport gewwa l-għassa ta' Hal-Qormi bin-numru 2/C/2866/2/17.<sup>15</sup> Dan ir-rapport gie wkoll eżebit fl-atti u kwindi dak riskontrat fl-affidavit in kwistjoni seta' jiġi kkonfermat ulterjorment ukoll.

37. Finalment il-lokuzzjoni tal-imputazzjoni tkopri wkoll il-ġimghat u x-xhur qabel it-30 ta' Novembru 2017, u fiha nnifisha tkopri bnadi oħra u mhux dik biss limitat għal Triq Manwel Dimech gewwa Hal-Qormi. Huwa ċar illi l-imputazzjoni in kwistjoni hija koperta kemm miż-żmien kif ukoll mil-lok applikabbli għaliha. B'hekk il-Qorti tal-Magistrati setgħet legalment u raġonevolment issib htija fit-tielet imputazzjoni mressqa fil-konfront tal-appellant.

---

<sup>13</sup> Folio 99 tal-atti proċesswali u datat il-15 ta' Diċembru 2017.

<sup>14</sup> Folio 17 tal-atti proċesswali.

<sup>15</sup> Folio 76 tal-atti proċesswali u mmarkat bhala Dok SP8.



38. Fir-rigward tar-raba' aggravju relattiva għas-sejbien ta' htija fir-rigward tal-għaxar imputazzjoni, l-appellant jargumenta illi hu ma kellux jinstab hati peress li l-Qorti tal-Maġistrati ma kelliex biżżejjed informazzjoni mix-xiehda ta' Brincat biex tkun tista' tinstab htija. Jgħid li dik il-Qorti kellha ddr fuq dak li kien stqarr l-appellant mal-Pulizija *a tempo vergine*, f'kuntest fejn l-istqarrija ma kienetx valida in kwantu l-informazzjoni ma ngabritx skond il-liġi. L-appellant jgħid li dak li saħqu fl-affidavits tagħhom il-Pulizija ma kien xejn hlief *hearsay evidence* to dak li stqarr l-appellant mingħajr ma kien avżat bid-drittijiet tiegħu. Inoltre d-dokument immarkat bħala SP9 li l-Qorti tal-Maġistrati erronjament irriferiet għalih bħala UP9 ma kienx dokument attendibbli peress li ma ġiex ikkonfermat minn min harġu u lanqas ma jindika favur min inhareg.

39. L-istess argument tressaq għal dak li jirrigwarda s-sejbien ta' htija fir-rigward tal-ħdax-il imputazzjoni u li hija l-meritu tal-hames aggravju. Skond dak li stqarr l-appellant hu dehrlu biss li laqat il-mera tas-sewwieq u b'hekk baqa' sejjer. Huwa tenna li ma kienx hemm lok jew skop li huwa jieqaf jew imur jagħmel rapport lill-pulizija in kwantu jtenni li huwa ma kkawża ebda dannu.

40. L-appellant ma nnegax li kien involut personalment f'dan l-incident. Huwa indika li dakinhar kien hu li saq il-mutur minflok bintu. Alan Brincat mill-banda l-oħra jikkonferma l-incident u jikkonferma wkoll il-ħsarat sofferti u l-irċevuta tal-ħsarat inkorsi konsegwenza tal-istess incident u li tinstab eżebita dok SP9. Hemm ukoll l-NPS eżebit bħala Dok SP8 fejn hemm deskrizzjoni tal-ħsarat

inkorsi minn Alan Brincat bhala '*grif fuq il-bumper ta' wara fuq in-naħa tax-xellug u fanal ta' wara imxaqqaq*'.<sup>16</sup> In oltre skond l-istima tal-ħsarat inkorsi li jinstab eżebit a folio 80 tal-atti u li huwa datat d-19 ta' Ottubru 2017<sup>17</sup>, cioè' d-data tal-allegat incident, d-deskrizzjoni tal-ħsarat taqbel mal-ħsarat kif deskritti u riskontrati minn Alan Brincat u mill-pulizija li osservaw l-istess ħsarat. Huwa minnu pero illi l-persuna li ħarġet din l-istima qatt ma ttellet tixhed sabiex tikkonferma l-istess.

41. Mill-affidavit ta' PC16 tirrizulta l-konferma tal-appellant dwar l-involviment tiegħu f'dan il-każ meta l-Pulizija marru jfittxu lill-bintu peress li l-mutur kien jgħajjat lilha. L-appellant jiċhad li huwa kkaġuna ħsarat lill-vettura li allegatament laqat b'idu. Prattikament l-istess diskors gie ripetut mill-appellant fl-istqarrija li rrilaxxa wara, liema dokument ittiehed wara li l-appellant effettivament ingħata d-drittijiet kollha inkluż li jikkonsulta mal-avukat tal-għażla tiegħu, liema dritt hu rrifjuta. Dan johroġ mit-tielet mistoqsija li saritlu matul l-istqarrija in kwistjoni, liema fatt hu kkonferma, apparti li dan huwa wkoll ikkonfermat mid-dikjarazzjoni dwar ir-rifjut ta' jedd għall-parir legali li gie wkoll eżebit mill-Prosekuzzjoni flimkien mal-istqarrija tal-appellant. A differenza ta' dak misjub fir-rikors tal-appell, jidher ċar illi l-istqarrija ttiehdet skond il-liġi bil-ħarsien tad-drittijiet tal-appellant.

---

<sup>16</sup> Folio 78 tal-atti proċesswali formanti parti mid-Dok SP8 (PIRS).

<sup>17</sup> Dok SP9.

42. Dwar il-kawża u n-natura tal-ħsarat l-appellant f'ebda stadju m'ammetta għalihom. Huwa ammetta li kien qed isuq il-mutur bin-numru ta' reġistrazzjoni bin-numru CCE474 u li dakinhar vera seħħ dan l-incident, għajr pero li kien bla konsegwenzi. Il-Qorti tal-Maġistrati setgħet biss toqgħod fuq il-verżjoni ta' Alan Brincat li gie sorret ukoll permezz tal-NPS u l-istima li hu kkonferma. Skont l-artikolu 638 tal-Kodiċi Kriminali, il-Qorti tal-Maġistrati setgħet toqgħod fuq ix-xiehda ta' dan ix-xhud waħdu. U jidher li dik il-Qorti emnet ix-xiehda ta' dan ix-xhud.

43. In oltre, skond ġurisprudenza Maltija, sabiex il-ħsarat inkorsi jiġu stabbiliti mill-Qorti jinhtieg illi :

(i) jew tigi apprezzata direttament mill-gudikant, fis-sens li jekk il-gudikant ikun jifhem bizzejjed jista' jiddetermina huwa stess l-ammont tal-ħsara billi jezamina l-oggett in kwistjoni; jew (ii) il-parti leza tghid kemm effettivament hallset biex issir it-tiswija ta' jew fi l-oggett; jew (iii) billi jitqabbad perit mill-qorti biex jagħti l-fehma tiegħu dwar l-ammont tal-ħsara fini ta' kredibbilta.<sup>18</sup>

B'hekk il-Qorti tal-Maġistrati setgħet legalment u raġonvolment issib htija fl-imputat appellant anki fir-rigward tal-għaxar imputazzjoni u b'hekk it-tieni u r-raba' aggravji sejrin jiġu miċhuda.

44. Għar-rigward tal-ħames aggravju li jittratta l-ħdax imputazzjoni jirriżulta li din hija bażata fuq ir-reat li jaqra hekk : -

67. (1) F'kull każ, fejn minhabba vettura bil-mutur fi triq, jiġri xi incident li jkun jinvolvi offiża fuq persuna oħra jew tiġi kaġunata ħsara lil xi vettura, annimal jew proprjetà oħra, id-driver tal-vettura bil-mutur għandu jieqaf u, jekk ikun meħtieġ li jagħmel dan minn uffiċjal tal-Pulizija, uffiċjal tal-komunità jew minn persuna, li jkollha raġuni bizzejjed li titlob li jsir hekk, jagħti isem u l-indirizz tiegħu, l-isem u l-indirizz tas-sid tal-vettura bil-

---

<sup>18</sup> Appell Kriminali *Il-Pulizija vs. Joseph Zahra*, deċiża nhar l-24 ta' Frar 2003.

mutur, id-dettalji tal-assiguratur tal-vettura kif ukoll il-marka jew numru tar-registrazzjoni tal-vettura.

45. Kull meta jkun hemm incident stradali li jinvolvi ħsarat ikkaġunati lil persuna, annimal jew propjeta', min ikun involut għandu l-obbligu li jieqaf u jekk ikun meħtieġ jagħti kwalunkwe informazzjoni pertinenti, inkluż il-liċenzja tas-sewqan u l-assikurazzjoni skond kif mitlub u skond il-każ li jkun. L-appellant jishaq illi hu ma waqafx għax m'għamilx ħsara. L-appellant itenni wkoll li s-sewwieq l-ieħor, Alan Brincat, waqafu f'daqqa, għamel manuvra biex jipprova jevita l-impatt, u ma jeskludix li seta' laqtu bil-minkeb fuq in-naħa xellugija tal-vettura. Mill-banda l-oħra Brincat jgħid li hu kien wieqaf fi Triq Ħal-Qormi fit-traffiku u f'daqqa waħda daħal fiħ l-appellant bil-mutur misjuq minnu u baqa' sejjer.

46. Il-ħsarat effettivament inkorsi minn Brincat ma jirriżultawx kompattibli ma daqqa ta' minkeb kif jishaq l-appellant. L-impatt jirriżulta li kien ferm akbar minn hekk u aktar kompatibbli ma dak li saħaq Brincat. Il-Qorti tal-Maġistrati strahet fuq il-verżjoni ta' Brincat u mhux fuq dik tal-appellant. Biss l-appellant jikkonferma li hu baqa' sejjer u ma waqafx wara dan l-incident. L-appellant kellu l-obbligu li jieqaf sabiex jara tal-inqas jekk kienx hemm ħsarat inkorsi, anki jekk kien tal-fehma li m'għamel l-ebda ħsara. Huwa kien obligat li, skond il-bzonn, jagħti l-informazzjoni meħtieġa lill-parti l-oħra u/jew lill-awtoritajiet involuti. Il-Qorti tal-Maġistrati setgħet legalment u raġonevolment issib htija fil-konfront tal-

appellant fir-rigward tal-ħdax il-imputazzjoni u b'hekk il-hames aggravju sejjer jiġi miċhud.

***Ikkunsidrat: -***

47. Illi fit-tielet aggravju, l-appellant jilmenta wkoll dwar s-sejbien ta' htija tat-tmien imputazzjoni, fejn hu nstab ħati talli naqas milli jagħti informazzjoni korretta għal dak li jirrigwarda dokument mibdul bi ksur tal-artikolu 19(1) tal-Kapitolu 258 tal-Liġijiet ta' Malta. Dan l-artikolu jinqara kif ġej:

19. (1) Meta għal xi raġuni xi waħda mill-partikolaritajiet jew xi tagħrif iehor li jkun jinsab f' dokument tal-identità ma jkunx jew ma jibqax aktar korrett, id-detentur tad-dokument għandu, mingħajr dewmien, jirrapporta l-fatt lill-uffiċjal awtorizzat u għandu jikkonsenja d-dokument mhux korrett lil, u jagħti dak it-tagħrif kollu li jkun meħtieġ minn, dak l-uffiċjal.

48. Issa skond l-appellant hu ma kellux jinstab ħati ta' din l-imputazzjoni minħabba l-fatt illi jirriżulta illi għandu żewġ residenzi bl-indirizz fi Triq Niki Montebello, Qormi u Triq Marcel Attard Vaniolo, Qormi. Il-karta tal-identità' tiegħu tinstab registrata fuq l-indirizz 32, Tessma, Triq Niki Montebello, Qormi. L-appellant jargumenta li dawn l-indirizzi huma tiegħu, jużahom it-tnejn, u jekk hu juża indirizz anqas minn ieħor dment li l-indirizz ikun indikat fuq il-karta tal-identità, dan ma jfissirx li jkun hemm ksur tal-liġi in kwantu l-indirizz indikat kien għadu filfatt validu u allura ma kellux għalxiex jinstab ħati.

49. Mill-provi prodotti jirriżulta illi l-Pulizija li kienu provvisti bl-indirizz fuq il-karta tal-identità' tal-appellant kienu damu

josservaw din ir-residenza għal hin twil qabel l-appellant gie nnutat b'kumbinazzjoni jagħmel uzu mill-garaxx ta' din l-istess residenza. Il-Pulizija li lkoll irilaxxaw affidavit f'dan is-sens, ikkonfermaw ukoll illi din ir-residenza kienet tidher li ma kien qed jgħix hadd go fiha u dan mhux biss minhabba li ma kien fethilhom hadd kull meta marru iżda wkoll minhabba d-dehra mitluqa tar-residenza in kwistjoni. In oltre meta l-appellant gie mistoqsi dwar dan matul l-istqarrija tiegħu, hu ma nnegax li 'jista jkun li noqgħod x'imkien ieħor', senjatament ir-residenza li tinstab fi triq Marcel Attard Vaniolo.

50. Fil-fehma tal-Qorti, l-karta tal-identita' trid tindika fuqha l-indirizz residenzjali effettiv u dan mingħajr ma jkun eskluż li wiehed jista' jkollu aktar minn residenza waħda b'indirizz validu. Huwa ċar mill-provi prodotti, mhux innegat mill-appellant ukoll, illi hu kien qiegħed effettivament jirrisjedi għewwa fond differenti minn dak indikat fuq il-karta tal-identita' tiegħu. Gie soddisfaċentement ippruvat ukoll li l-appellant naqas milli jinforma lill-awtoritajiet rispettivi dwar il-bdil fl-indirizz residenzjali effettiv tiegħu peress illi l-karta tal-identita' tiegħu baqgħet issejjaħ l-indirizz għewwa Triq Nikol Montebello u mhux dik għewwa Marcel Attard Vaniolo. Il-fatt li l-appellant kien għadu qed jagħmel uzu mill-garaxx ta' din ir-residenza huwa inkonsegwenti in kwantu fl-aħhar mill-aħhar hareg ċar mill-provi prodotti li hu ma kienx qed jirresjedi aktar hemmhekk. Kwindi anki t-tielet aggravju sejjer jiġi respint.

***Ikkunsidrat: -***

51. Illi r-rimamenti aggravji, senjatament mis-sitt sal-ħdax il-aggravju ser jiġi ttrattati f' daqqa peress illi jikkonċernaw il-piena inflitta kif ukoll l-ordni tal-konfiska. Dawn l-aggravji jikkonċernaw fil-qosor:-

(i) L-applikazzjoni tal-artikolu 23(1) fejn il-Qorti ordnat il-konfiska tat-trakk bin-numru ABQ567 u dan peress illi l-appellant gie illiberat mit-tieni imputazzjoni fejn allura din il-konfiska ma baqgħetx aktar tissusisti u dan indipendentement mis-sejbien ta' ħtija, dejjem jekk ikkonfermat tal-ewwel imputazzjoni;

(ii) Ukoll dwar il-konfiska u mingħajr preġudizzju għas-sitt aggravju, dan it-trakk inxtara mill-appellant b'*hire purchase*. Kwindi l-vettura ssir propjeta' assoluta tiegħu biss meta l-prezz kollu jithallas, liema fatt għadu ma avverax ruħu. Kwindi l-vettura għadha tappartjeni lil Saviour Attard tal-Attrans Ltd u kwindi ma setgħatx tiġi konfiskata.

(iii) Il-piena kienet eċċessiva konsiderando n-natura kontravenzjonali tal-biċċa l-kbira tar-reati in kwistjoni u kwindi ma kienx gust li jeħel piena eżagerata biex l-għajta tal-pubbliku tiġi sodisfatta. Skond l-appellant, min isuq traskurat u jikkawża feriti gravi jew imwiet lanqas ma jeħel daqshekk.

(iv) Rigward l-iskwalifika tal-liċenzja tas-sewqan, il-minimu preskritt mill-liġi huwa ta' 8 ijiem. L-appellant juża t-trukk tiegħu biex jaħdem u jaqla l-hobża ta' kuljum. Din hija raġuni biżżejjed sabiex hu jeħel l-inqas terminu iżda dan gie skartat mill-Qorti tal-Maġistrati. In oltre hu kien diġa projbit milli jsuq kwalunkwe vettura bħala wahda mill-kundizzjonijiet tal-ħelsien mill-arrest liema fatt għandu l-istess effett tal-iskwalifika. Kwindi jekk it-terminu tal-iskwalifika ma jinbidilx hu jkun qed jeħilha doppjament.

(v) Rigward il-ħlas tal-ispejjeż peritali, liema ħatra kienet opposta mill-istadju inizzjali mid-difiża, konsiderando li l-appellant ħareġ illiberat mir-reat li a bażi tiegħu dan ir-rapport sar, hu ma kellux jeħilhom ukoll.

(vi) Finalment rigward il-ħlas tal-ispejjeż favur Alan Brincat, mingħajr preġudizzju għall-liberatorja, qatt ma kien hemm talba f'dan is-sens u lanqas ma gie ċitat artikolu tal-liġi li jwassal għal din iċ-ċirkostanza. Kwindi l-Qorti tal-Maġistrati marret lil hinn mill-poteri tagħha meta ordnat dan il-ħlas u dan apparti l-fatt li r-riċevuta tal-ħsarat inkorsi mijjiex prova b'saħħitha biżżejjed.

52. Illi għal dak li jirrigwarda l-konfiska tal-vettura Astra bin-numru ta' reġistrazzjoni ABQ567, jibda biex jingħad illi l-Qorti tal-Maġistrati applikat il-konfiska mhux taħt id-dettami tal-artikolu 15(2) tal-Kap

65 tal-Liġijiet ta' Malta iżda bl-applikazzjoni tal-artikolu 23 tal-Kodiċi Kriminali fejn fl-akkuża miġjuba tirriżulta wkoll minn talba f'dan is-sens mill-prosekuzzjoni. Din id-disposizzjoni tgħid hekk:-

23. (1) Il-konfiska tal-corpus delicti, tal-istrumenti li servew jew li kien maħsub li jservu sabiex isir id-delitt, u ta' kull ma jkun gie miksub bid-delitt, hija konsegwenza tal-piena stabbilita mil-liġi għad-delitt, ukoll jekk dik il-konfiska ma tkunx espressament imsemmija fil-liġi, barra minn meta persuna, li ma tkunx hadet sehem fid-delitt, ikollha jedd fuq dawk l-oġġetti.

(2) Fil-każ ta' kontravvenzjonijiet, din il-konfiska ssir fil-każijiet biss imsemmijin espressament fil-liġi.

(3) Fil-każ ta' oġġetti li l-manifattura, użu, garr, tizmim jew bejgħ tagħhom huwa reat, il-konfiska tagħhom tista' tkun ordnata mill-qorti għalkemm ma jkunx hemm kundanna u għalkemm dawk l-oġġetti ma jkunux tal-akkużat.

53.L-appellant gie mixli kemm li kkometta reati ta' natura kontravvenzjonali kif ukoll delitti. Jingħad ukoll illi l-artikolu 23 tal-Kodiċi Kriminali jista' jiġi applikat anki fil-każ ta' kontravvenzjonijiet dment li jkun stipulat appożitament mill-liġi. Issa f'dan il-każ il-Qorti sejra tilqa' l-ewwel aggravju tal-appellant. Minbarra dan, fis-sentenza tal-Qorti Kriminali deciza nhar id-9 ta' Diċembru 1949 mill-Imhalled Anthony J. Montanaro Gauci fl-ismijiet *Il-Pulizija vs. Guzeppi Vella et*, gie deciz li t-trakk li kien gie konfiskat jiġi meħlus mill-effetti tal-konfiska fil-każ li kien jirriżulta li mart l-appellant kellha jedd ta' nofs indiviż fuqu. Fis-sentenza ta' din il-Qorti presjeduta mill-Imhalled Joseph Galea Debono nhar is-16 ta' Diċembru 2003 fl-ismijiet *Il-Pulizija vs. Raymond Caruana*, gie deciz li konfiska tista' ma ssehħx jekk jiġi pruvat li jkun għad hemm jedd ta' terz fuq l-oġġett konfiskand kif ukoll li dak it-terz ma jkunx għadu ħa sehem fid-delitt de quo. F'dan il-każ gie pruvat fuq bażi



ta' probabbilita li t-trakk kien gie akkwistat fuq bazi ta' hire purchase minghand Attrans Commercials Limited rappreżentati minn Saviour Attard u fejn dan a fol 290 iddikjara bil-ġurament tiegħu li Mario Camilleri kien haslu parti mit-trakk iżda kien għadu mhux imħallas kollu u sostna li fin-nuqqas tal-ħlas kollu tal-bilanċ huwa kien għadu s-sid ta' "parti kbira minnu". Din il-Qorti ma tqisx li f'dan ix-xenarju kien *safe and satisfactory* li tigi ordnata l-konfiska tat-trakk in kwistjoni.

54. Illi kwantu għall-quantum tal-piena, stante li l-ewwel aggravju sejjer jiġi milqugh, sejjer ikun hemm revizjoni fil-piena inflitta. F'dan il-każ ma rriżultawx sitwazzjoni ta' mwiet jew korrimenti ta' nies iżda semmai kien incident wiehed fejn irriżultat ħsara f'vettura oħra. Jingħad ukoll illi l-biċċa l-kbira tal-imputazzjonijiet kontestati kienu prinċipalment jirrigwardjaw ksur ta' regolamenti ta' traffiku. L-appellant ikkonċeda wkoll ir-responsabbilita' tiegħu fil-kummissjoni ta' xi uħud mill-imputazzjoni miġjuba kontra tiegħu.

55. In oltre minkejja li l-Qorti tal-Maġistrati m'applikatx l-addebitu tar-rcidiva, din il-Qorti innotat mill-fedina penali tal-appellant illi hu għandu diversi precedenti simili fejn kien instab ħati tagħhom. Magħdud dan kollu pero l-aktar haġa li tikkonċerna din il-Qorti hija l-attitudni tal-appellant għall-kummissjoni ta' dawn ir-reati, inkluż dawk ammessi minnu. Huwa ċar mill-istqarrija rrilaxxata minnu illi hu ma tantx habbel moħħu meta gie konfrontat mill-Pulizija dwar il-manjiera tas-sewqan tiegħu f'aktar minn okkazzjoni waħda. Anzi hu ipprova jiġġustifika l-komportament tiegħu billi jikkritika,

jekk mhux ukoll iwaqqa' għaż-żufjett il-fatt waħdu li l-Pulizija u l-gwardjani lokali waqfu u arrestawh minhabba l-aġir irresponsabbli tiegħu. Jidher ċar illi hu ma tantx kien jinteressah mir-regolamenti ta' traffiku kif ukoll mis-sigurta tiegħu innifsu u potenzjalment ta' haddiehor ukoll kif wara kollox huwa evidenzjat mill-fedina penali tiegħu.

56.L-iskwalifika tal-liċenzja f'dan il-każ hija doveruża. Jibda' biex jingħad illi tmient ijiem huwa l-minimu terminu għall-iskwalifika preskrivibbli fil-konfront tal-appellant. Mhux pero stabbilit terminu massimu mill-Liġi. It-terminu ta' sentejn skwalifika kif imposta mill-Qorti tal-Maġistrati ser tiġi ikkonfermata minn din il-Qorti.

57.Illi għal dak li jirrigwarda l-aggravju konċernanti l-ħlas tal-ispejjeż peritali dan huwa regolat skond id-dettami tal-artikolu 533 tal-Kodiċi Kriminali, li jinqara kif ġej:

**533.** (1) Meta l-kawża ssir mill-Pulizija ex officio, il-qorti għandha meta tagħti s-sentenza jew f'kull ordni iehor wara, tikkundanna l-hati jew il-hatjin, ilkoll flimkien in solidum jew kull wiehed għalih, għall-ħlas, lir-registratur, tal-ispejjeż kollha jew ta' parti mill-ispejjeż li jkollhom x'jaqsmu mal-hatra ta' esperti jew periti fil-proċeduri, inklużi dawk tal-esperti li jkunu ġew mahtura fl-istadju tal-proċess verbal tal-inkjesta, f'dak iż-żmien u f'dak l-ammont bħal ma jkun ġie stabbilit fis-sentenza jew fl-ordni.

58.F'dan il-każ il-Qorti tal-Maġistrati hasset il-htieġa li jitqabbaad espert tekniku sabiex jgħinha fl-evalwazzjoni tal-każ. Huwa ġie mahtur, espleta l-inkarigu tiegħu u l-Qorti għamlet l-analizi u d-deliberazzjoni tagħha. Mhux relevanti jekk il-Qorti tal-Maġistrati tiddeċidix toqgħod jew le fuq il-konkluzjonijiet peritali jew jekk il-

kwalita' tax-xogħol magħmul ma jkunx dan mistenni. L-appellant tressaq taħt arrest u kien prosegwibbli *ex officio* allavolja l-każ in kwisjtoni inbeda wara li saru xi lmenti fuq il-mezzi tal-medja soċjali. Il-Qorti użat is-servizzi tal-espert tekniku u użat ir-relazzjoni tiegħu fil-qadi ta' dmirha biex wassalha għall-gudizzju tagħha. Il-ħatra kienet sabiex Mario Buttigieg jagħmel il-verifiki dwar il-filmati esebiti mill-Pulizija a fol "DOK UP 2" biex jikkonferma l-identita tal-vettura. In-natura tal-ħatra ma kienetx marbuta esklussivament ma xi imputazzjoni partikolari. Kwindi jidher illi l-Qorti hija tenuta li tordna dawn l-ispejjeż u dan salv għat-talba ufficjali li saret għalihom mill-Prosekuzzjoni tramite l-akkużi redatti. Konsegwentement anki dan l-aggravju qed jiġi miċhud.

59. Finalment jifdal biss l-aħħar aggravju konċernanti l-ordni li għamlet il-Qorti tal-Maġistrati sabiex l-appellant iħallas l-ispejjeż inkorsi minn Alan Brincat minħabba l-incident stradali li kien involut fih fejn gew ikkaġunati xi ħsarat fuq il-vettura misjuqa minn Brincat. Hawnhekk tajjeb li ssir referenza għad-diċitura tal-artikolu 532A tal-Kodiċi Kriminali li jinqara kif ġej:

**532A.** Id-dispożizzjonijiet tal-artikolu 24 tal-Att dwar il-Probation għar-rigward tas-setgħa li għandha l-qorti li tordna lill-ħati jħallas id-danni għandhom ukoll mutatis mutandis japplikaw kull meta jiġri li persuna tingħata sentenza wara li tkun instabet ħatja ta' delitt.

60. Għal kull buoni fini l-artikolu 24 tal-Kapitolu 446 jinqara kif ġej:

**24.** (1) Meta Qorti tagħmel ordni ta' probation, ordni ta' servizz fil-komunità, ordni ta' probation u servizz, ordni għal liberazzjoni kondizzjonata jew meta tillibera lil xi ħati għal kollox tista', mingħajr preġudizzju għall-poter li għandha dwar l-ispejjeż taħt l-artikoli 380 u 533 tal-Kodiċi Kriminali, tordna lill-ħati jħallas dawk id-danni għal xi feriment

jew b'kumpens għal xi telfien hekk kif il-qorti jkun jidhrilha li jkun l-aktar raġonevoli.

(2) Meta tohroġ ordni taħt is-subartikolu (1), il-Qorti tista' tordna li tali spejjeż jew danni jithallsu bin-nifs, partikolarment, billi tikkunsidra kull obbligu li l-hati għandu lejn il-vittma jew xi dipendenti tal-vittma.

(3) Ordni għall-ħlas ta' danni jew kumpens kif hawn qabel imsemmi tista' tiġi infurzata bl-istess mod bħallikieku din kienet ingħatat f'azzjoni ċivili bejn il-hati u l-persuna lil min id-danni jew il-kumpens jiġu ordnati li għandhom jithallsu:

Izda ebda naħa f'dan l-artikolu m'għandha tidderoga mid-dritt ta' dik il-persuna li tkopri kull ammont ieħor li jifdal b'xi mezz ieħor mingħand il-hati jew mingħand xi persuna oħra li tista' tkun responsabbli għall-istess ħlas.

61. Kemm mid-dicitura tal-artikolu 24 tal-Kapitolu 446 tal-Liġijiet ta' Malta kif ukoll mid-dicitura tal-artikolu 532A tal-Kodiċi Kriminali, huwa evidenti illi l-ordni għall-ħlas tal-ispejjeż lill-vittma hija diskrezzjonarja u f'idejn il-Qorti fejn effettivament lanqas hemm il-htieġa illi ssir talba *ad hoc* mill-vittma jew mill-prosekuzzjoni għaliha. Il-Qorti tal-Maġistrati kellha setgħet timponi dan il-ħlas. Brincat xehed bil-gurament tiegħu li hu effettivament hallas skont l-istima eżebita a fol 80 biex jagħmel it-tiswijiet relattivi. B'hekk anki dan l-aggravju qed jiġi miċhud.

## *Decide*

Għal dawn il-motivi din il-Qorti, tilqa l-appell ta' Marius CAMILLERI in parte, u tirriforma s-sentenza appellata billi : -

1. Tikkonfermaha f'dik il-parti fejn sabitu mhux hati tat-tieni, il-hames, id-disa', it-tlethax, l-erbatax u l-hmistax il-imputazzjoni u b'hekk fejn illiberatu minn kull htija u piena dwarhom;
2. Tikkonfermaha fejn sabitu hati tat-tielet, ir-raba', is-sitt, is-seba', it-tminn, l-għaxar, il-ħdax u t-tnax il-imputazzjoni;
3. Tikkonfermaha fejn ordnat lill-appellant iħallas l-ispejjeż peritali;
4. Tikkonfermaha fejn ordnat l-iskwalifika tal-appellant milli jkollu jew jikseb liċenza tas-sewqan għal perjodu ta' erba' u għoxrin xahar;

**Filwaqt li :**

5. Thassarha f'dik il-parti fejn sabet lill-imputat hati tal-ewwel imputazzjoni u b'hekk issib lill-appellant mhux hati tal-ewwel imputazzjoni u tilliberah minn kull htija u piena dwarha;
6. Thassarha f'dik il-parti fejn ikkundannatu għall-perjodu ta' tmintax il-xahar prigunerija;
7. Thassarha f'dik il-parti fejn ordnat il-konfiska tal-vettura bin-numru tar-registrazzjoni ABQ 567 ai termini tal-artikolu 23 tal-Kodiċi Kriminali;

**u Minflok:**

8. Ukoll wara li qieset il-Liġi kif kienet qabel ma żdiedu l-pieni bis-saħħa tal-Att XIV tal-2017 u tikkundannah għal piena komplessiva ta' ħames xhur prigunerija flimkien ma multa ta' tliet mitt euro (€300).
9. U tikkonferma s-sentenza appellata safejn mhux mibdula b'din is-sentenza.
10. It-terminu ta' skwalifika ta' sentejn impost mill-ewwel Qorti jkun dekkoribbli mid-data ta' din is-sentenza.

*Aaron M. Bugeja*

*Imħallef*